

## ಕೊಡಗು ಜಿಲ್ಲೆಯ ವೀರಶೈವ ಮಠಗಳು

ಕೊಡಗಿನಲ್ಲಿ ಹತ್ತನೆಯ ಶತಮಾನದವರೆಗೂ ಅಳಿದ ಗಂಗರ ಕಾಲದಲ್ಲಿ ಜೈನಧರ್ಮದ ಪ್ರಭಾವ ಕಾಣುತ್ತದೆ. ಗಂಗರ ಮಾಂಡಲಿಕರಾಗಿ ಕೊಡಗಿನ ಭಾಗಗಳನ್ನು ಆಳುತ್ತಿದ್ದ ಚಂಗಾಳ್ವರೂ ಆ ಶತಮಾನದಲ್ಲಿ ಜೈನರೇ ಆಗಿದ್ದರು. ಬಹುಶಃ ಚೋಳರ ಒಂದಿಗೆಯೇ ಕೊಡಗಿಗೆ ಕಾಲಿಟ್ಟು ಕೊಂಗಾಳ್ವರು ಜೈನರಾಗಿದ್ದರೂ ಮುಂದಿನ ಅವರ ಕೆಲವು ಅರಸರು ವೀರಶೈವದ ಪ್ರಭಾವಕ್ಕೆ ಒಳಗಾದರು ಎಂದರೂ ಆ ಪ್ರಭಾವದಲ್ಲಿ ಚಂಗಾಳ್ವರಂತೆ ಉಳಿದರು ಎನ್ನುವಂತಿಲ್ಲ. ಕ್ರಿ.ಶ. ೧೦೦೪ ರಲ್ಲಿ ಚಂಗಾಳ್ವರು ಕೊಡಗಿನ ಪೂರ್ವಭಾಗದಲ್ಲಿ ಆಳುತ್ತಿದ್ದ ಸಮಯದಲ್ಲಿ ರಾಜೇಂದ್ರ ಚೋಳನಿಂದ ಪನಸೋಗಿಯುದ್ದದಲ್ಲಿ ಪರಾಜಿತರಾದರು. ಈ ಹೊತ್ತಿಗೆ ಚೋಳರಲ್ಲಿ ವೀರಶೈವದ ಪ್ರಭಾವಕ್ಕೆ ಒಳಗಾದ ಕೆಲವರು ಇದ್ದು ತಮ್ಮ ದೀಕ್ಷಾ ಗುರುಗಳನ್ನು ಅನುಸರಿಸಿ ವೀರಭದ್ರನಗುಡಿಗಳನ್ನು, ಮಠಗಳನ್ನು ನಿರ್ಮಿಸಿದಂತೆ ತೋರುತ್ತದೆ.<sup>೨</sup> ಕೊಡಗಿನ ಕಾವೇರಿಯ ಪೂರ್ವ ದಂಡೆಯಲ್ಲಿ 'ಚೋಳಪ್ರತಿಷ್ಠಾ ವೀರಭದ್ರ'ನ ಸ್ಥಾಪನೆಗೆ<sup>೩</sup> ಬಹುಶಃ ಕೊಡಗಿನ ಚಿಳುಗುಂಡ ೧೧ನೇ ಶತಮಾನದ ಹೊಸಶಾಸನದಲ್ಲಿ ಉಲ್ಲೇಖಿತನಾದ ಗೋಪತಿ<sup>೪</sup> ಅಂದರೆ ಶ್ರೀ ಶೈಲ ಜಗದ್ಗುರು ಚಂದ್ರಗುಂಡಸಿವಾಚಾರ್ಯರ ಪ್ರಭಾವವೇ ಕಾರಣವಾಗಿರುವಂತಿದೆ. ಅಲ್ಲದೆ ಕಂಚಿಯ ಈ ಹೈಹಯ ವಂಶದ ರಾಜೇಂದ್ರ ಚೋಳನು (ಕ್ರಿ.ಶ. ೧೦೦೪-೪೨) ಶ್ರೀ ಶೈಲ ಜಗದ್ಗುರು ಚಂದ್ರಗುಂಡ ಸಿವಾಚಾರ್ಯರ ಅನುಗ್ರಹಕ್ಕೆ ಪಾತ್ರನಾದವ, ಗಂಗರನ್ನೂ ಸೋಲಿಸಿದವ ಹಾಗೂ ನಂದಿಬೆಟ್ಟದಲ್ಲಿನ ಜೈನ ಬಸದಿಗಳನ್ನು ನಂದೇಶ್ವರ ದೇಗುಲಗಳನ್ನಾಗಿ ಮಾರ್ಪಡಿಸಿದ್ದೂ ಈ ಸಮಯದಲ್ಲಿಯೇ ಎಂದು ತೋರುತ್ತದೆ<sup>೫</sup>. ಈ ಹಿನ್ನೆಲೆಯಲ್ಲಿ ಕೊಡಗಿನಲ್ಲಿದ್ದ ಚಂಗಾಳ್ವರಸರ ಶಾಖೆ ವೀರಶೈವವನ್ನು ೧೧ನೆಯ ಶತಮಾನದಲ್ಲಿ ಅಪ್ಪಿರುವ ಅಥವಾ ಅದರ ಪ್ರಭಾವಕ್ಕೆ ಒಳಗಾದ ಸಾಧ್ಯತೆಯನ್ನು ಕಾಣಬಹುದು. ಹಾಗಿದ್ದರೆ ಅರಸರಿಂದ ತಮ್ಮ ಧಾರ್ಮಿಕ ಆಚರಣೆಗಳಿಗಾಗಿ ವೀರಶೈವ ಧರ್ಮದ ಸಹಜ ಅಂಗವಾದ ಮಠಗಳ

ಅಸ್ತಿತ್ವಕ್ಕೆ ಹನ್ನೊಂದನೆಯ ಶತಮಾನದಲ್ಲಿ ನಾಂದಿ ಬಿಟ್ಟಿತು ಎನ್ನಬೇಕು. ಕೊಡಗಿನ ಕಾವೇರಿಯ ಈ ಪೂರ್ವ ದಂಡೆಯಲ್ಲಿ (ಈಗಿನ ನಂಜರಾಯಪಟ್ಟಣ ಪ್ರದೇಶ) ಬಿದ್ದ ನಾಂದಿ ಕಾಲಾನಂತರದಲ್ಲಿ ಇಲ್ಲಿ ಗುರುಸ್ಥಲದ, ವಿರಕ್ತಸಂಪ್ರದಾಯದ ಹಾಗೂ ಸಂಸಾರಿ ಮಠಗಳಿಗೆ ಅವಕಾಶ ಮಾಡಿಕೊಟ್ಟಿರಬೇಕು. ಅಂದರೆ ಹಾಲೇರಿ ಅರಸರಿಗೆ ಮುನ್ನವೇ ಕೊಡಗಿನ ಕೆಲವರಸರು ಅನುಸರಿಸಿ ಧರ್ಮ, ರೂಪಿಸಿದ ಮಠಗಳ ಬಗ್ಗೆ ಈ ಅಂಶಗಳು ಪೂರಕವಾಗುತ್ತವೆ. ಕೊಡಗಿನ ಅನೇಕ ಶಾಸನಗಳು ಇದಕ್ಕೆ ಪೋಷಕ ಸಾಕ್ಷಿಗಳಾಗಿವೆ.

ಕ್ರಿ.ಶ. ೧೦೯೫ರ ಉತ್ತರ ಕೊಡಗಿನ ಯಚ್ಚೂರು ಶಾಸನವು ಹಾನುಗಲ್ಲು ಕದಂಬ ವಂಶದದುದ್ದರಸನ ಇಲ್ಲಿನ ಆಳ್ವಿಕೆಯನ್ನೂ ಸೂಚಿಸುತ್ತೆ. ಅವನು ಮಾಹೇಶ್ವರ ಸಂಪ್ರದಾಯಕ್ಕೆ ಸೇರಿದ್ದ ಶಿವಭಕ್ತನೆಂದು ಸೂಚಿಸುವಂತಿದೆ.<sup>೬</sup> ಅಂದರೆ ವೀರಶೈವ ಪ್ರಭಾವಿತ ಅರಸು ಇಲ್ಲಿದ್ದ ಬಗ್ಗೆ ಅದು ಪುರಾವೆ ಇರಬಹುದು.

ಚೋಳರ ಅಧೀನರಾದ ಮೇಲೆ ಚಂಗಾಳ್ವರು ಕ್ರಮೇಣ ವೀರಶೈವದ ಪ್ರಭಾವಕ್ಕೆ ಒಳಗಾಗಿ ಬೆಟ್ಟದ ಪುರದ ಅನ್ನದಾನಿ ಮಲ್ಲಿಕಾರ್ಜುನ ದೇವರನ್ನು ತಮ್ಮ ಕುಲದೇವರನ್ನಾಗಿ ಅಂಗೀಕರಿಸಿದಂತಿದೆ. ಚಾರಿತ್ರಿಕವಾಗಿ ೧೦ನೇ ಶತಮಾನದಿಂದಲೇ ಪ್ರಸಿದ್ಧಿ ಪಡೆದ ಆ ಬೆಟ್ಟ, ಶ್ರೀಗಿರಿ ಎಂದು ಹೆಸರಾಗಿ ಕುಲೋತ್ತಂಗ ಚೋಳನ ಶಾಸನದಲ್ಲಿ ಪ್ರಸ್ತಾಪನೆಗೊಂಡಿದೆ. ಚಂಗಾಳ್ವರು ಬೆಟ್ಟದ ಪುರದ ಮೂಲಮಠದ ಅಥವಾ ಶ್ರೀ ಶೈಲ ಸಂಪ್ರದಾಯದ ಪೀಠದ ಶಿಷ್ಯರಾಗಿ, ವೀರಶೈವ ದೀಕ್ಷೆ ಪಡೆದ ಬಗ್ಗೆ ಅವರ ರಾಜವಂಶಾವಳಿಯಲ್ಲಿ ಬರುವ ಹೆಸರುಗಳು ಸೂಚನೆ ನೀಡುವಂತಿದೆ. ಅವರು ಕೊಡಗಿನಲ್ಲಿ ಆಳುತ್ತಿದ್ದ ಭಾಗದಲ್ಲಿದ್ದ ಅಮ್ಮತ್ತಿ ನಾಡಿನಲ್ಲಿ, ಬೆಟ್ಟದಪುರದ ಮಠದ ಶಾಖಾ ಮಠಗಳ ಅಸ್ತಿತ್ವ ಇದನ್ನು ಪೋಷಿಸುವಂತಿದೆ. ಪೂರ್ವಚಂಗಾಳ್ವರ ಬದುಕಿನಲ್ಲಿ ನಡೆದ ಘಟನೆ, ನಂತರದ ಚಂಗಾಳ್ವರಲ್ಲಿ (೧೫ನೇ ಶತಮಾನದ) ಮತ್ತು ಘಟ್ಟಗೊಂಡು ವೀರಶೈವ ಮಠಗಳು ಸಾಕಷ್ಟು ಸಂಖ್ಯೆಯಲ್ಲಿ

ವೃದ್ಧಿಗೊಂಡಿರಬೇಕು. ಬಹುಶಃ ಈ ಹಿನ್ನೆಲೆಯಿಂದಾಗಿ ಅಭಿಮತದ ಬಳಿಯ ಮಲ್ಲಕಾರ್ಜುನಗುಡಿಯ ಅಸ್ತಿತ್ವ, ಮಲ್ಲಪ್ಪನಾಯಕನ ಆಳ್ವಿಕೆ ಕ್ರಿ.ಶ. ೧೪೬೪ರ ಅಲ್ಲಿನ ಶಾಸನದಿಂದ ತಿಳಿಯುತ್ತದೆ. ಅಂದರೆ ಅಭಿ ಮತದ ನೆಲೆಯಲ್ಲಿ ನೊಂದಿಗೆ ಗುರುಸ್ಥಲದ ಮಠವೊಂದಿತ್ತು ಎಂಬ ಸೂಚನೆ ದೊರಕುತ್ತದೆ.

ಕ್ರಿ.ಶ. ೧೧೭೫ರ ನಂದಿಗುಂದ ಶಾಸದಲ್ಲಿ ಬರುವ 'ಗಣಹೂರು' (ಗ್ರಾಮ)<sup>7</sup>, ವೀರಶೈವದ ಗಣಾಚಾರಕ್ಕೆ ಸಂಬಂಧಿಸಿದಂತೆ ಗಣಹೂರು > ಗಣಗೂರು ಆಗಿದ್ದರೆ, ತದನುಗುಣವಾಗಿ ಅಲ್ಲಿ ವೀರಶೈವ ಮಠವಿದ್ದ ಬಗ್ಗೆ ಪರೋಕ್ಷ ಸೂಚನೆ ದೊರಕುತ್ತದೆ. ಚಂಗಾಳ್ವರ ಪೆರಿಯರಾಜರುದ್ರಗಣ ತನ್ನ ತಂದೆತಾಯಿಗಳಿಗೆ ಕೈಲಾಸ ಪದವಿ ಒದಗಲೆಂದು ಗಣಗೂರಿನಲ್ಲಿ ಭೂದಾನ ಮಾಡಿದ ಬಗ್ಗೆ ಕ್ರಿ.ಶ. ೧೫೯೭ರ ಅಲ್ಲಿನ ಶಾಸನ ತಿಳಿಸುತ್ತದೆ<sup>8</sup>. ಚಂಗಾಳ್ವ ಶ್ರೀಕಂಠರಸು ಕ್ರಿ.ಶ. ೧೫೪೪ರಲ್ಲಿ 'ಲಿಂಗಣೋಡೇರು ದೇವರಿಗೆ' 'ಭಗುತನ ಕೋಟೆಗೆ' ಸಲ್ಲುವ ಭೂಮಿಯನ್ನು ಸರ್ವಮಾನ್ಯವಾಗಿ ಕೊಟ್ಟಿರುವ ಸಂದರ್ಭವು<sup>9</sup> ಅಲ್ಲಿದ್ದರಬಹುದಾದ ವೀರಶೈವ ಮಠವೊಂದರ ಅಸ್ತಿತ್ವವನ್ನು ಸೂಚಿಸುವಂತಿದೆ.

ನಂಜರಾಯಪಟ್ಟಣದ ಬಳಿ ಲಭ್ಯವಾದ ಕ್ರಿ.ಶ. ೧೨೯೮ರ ಹೊಸ ಶಾಸನದ ರೀತ್ಯ ಅಲ್ಲಿ ವೀರಶೋಳ ಚಂಗಾಳ್ವ ಆಳುತ್ತಿದ್ದು ಆಗ ಅದು ಕೊಡಗು ಶ್ರೀರಂಗಪಟ್ಟಣವೆನಿಸಿ ಅವರ ರಾಜಧಾನಿಯೂ ಆಗಿತ್ತು. ಆದಾಗಿ ಅವರ ಶಿವಾಚಾರದ ಹವ್ಯ-ಕವ್ಯಾದಿ ಕರ್ಮಗಳಿಗೆ ಅಲ್ಲಿ ಮಠವೊಂದಿದ್ದು ಪಟ್ಟದ ಮಠ ವಾಗಿತ್ತು. ಅದಕ್ಕೆ ಶಿವಾನಂದ ಸ್ವಾಮಿ ಮಠ ವೆಂಬ ಹೆಸರು. ಅವರ ಕಾಲದಿಂದಲೂ ಅಥವಾ ನಂತರದ ಚಂಗಾಳ್ವರ ಕಾಲದಲ್ಲಿಯೂ ಒದಗಿರಬೇಕು. ಹಾವೇರಿ ಅರಸರ ಅಂತ್ಯಕಾಲದಲ್ಲಿಯೂ ಆ ಮಠ ಪ್ರಸಿದ್ಧ ವಾಗಿಯೇ ಇದ್ದಿತು. ನಂತರದ ಚಂಗಾಳ್ವರು ಕೊಡಗು ಶ್ರೀರಂಗಪಟ್ಟಣವನ್ನು ನಂಜರಾಯ ಪಟ್ಟಣದ ಭಾಗವ ನ್ನಾಗಿ ಮಡಿಕೊಂಡು ಆಳತೊಡಗಿದ ಮೇಲೆ ಉತ್ತರ ಕೊಡಗಿನ ಭಾಗಗಳಲ್ಲಿ ವೀರಶೈವ ಮಠಗಳಿಗೆ ಹೆಚ್ಚು ರಾಜಪೋಷಣೆ ದೊರಕಿದಂತೆ ತೋರುತ್ತದೆ.

ಹಾಲೇರಿ ಅರಸು ವಂಶ ಸ್ಥಾಪನೆಯ ವೇಳೆಗೆ ಅಂದರೆ ಇಕ್ಕೇರಿಯಿಂದ ಬಂದ ರಾಮರಾಜ ನಾಯಕನ

ಹಿರಿಯಮಗ ವೀರರಾಜ ಒಡೆಯ ಕ್ರಿ.ಶ. ೧೫೮೬ರ ಸುಮಾರಿಗೆ ಕೊಡಗಿನ ಹಾಲೇರಿಗೆ ಬಂದು ನಿಲ್ಲುವ ವೇಳೆಗೆ<sup>10</sup> ಚಂಗಾಳ್ವರಿಂದಾಗಿ ವೀರಶೈವ ಮಠಗಳ ಹರವು ಇದ್ದು ಅವು ಆತನಿಗೆ ನೈತಿಕ ಬೆಂಬಲ ನೀಡಿರಬೇಕು. ಈ ವೀರರಾಜ ಒಡೆಯ ಚಂಗಾಳ್ವಪೆರಿಯರಾಜದೇವ ರುದ್ರಗಣನ ಮಗಳನ್ನು ಮದುವೆ ಆಗಿರುವಂತಿದೆ. ಈತ ಹಾಲೇರಿಯಲ್ಲಿ ನಿಂತು ಜಂಗಮವೇಷಧಾರಿಯಾಗಿ ಬಂದದ್ದರಿಂದ 'ಕೈಮಠ' ವೊಂದನ್ನು ಸ್ಥಾಪಿಸಿ, ಮಠದ ಪ್ರಾಥಮಿಕ ಸ್ವರೂಪವನ್ನು ಅಲ್ಲಿ ಅನುವುಗೊಳಿಸಿದ ಬಹುಶಃ ಹಾಲೇರಿಯ ಶಾಸನೋಕ್ತ ಏಳು ಮಠ ಇವನು ಸ್ಥಾಪಿಸಿದ ಮೂಲ 'ಕೈಮಠ'ವಾಗಿರಬಹುದು. ಅಲ್ಲಿ ಆತ ಮಕ್ಕಳಿಗೆ ವಿದ್ಯಾದಾಸ ಮಾಡುತ್ತಿದ್ದ. ಅಲ್ಲದೆ ಕೆಳದಿ ದೊರೆಗಳು ಕೊಡಗಿನಲ್ಲಿ ಜಂಗಮಮಠಗಳನ್ನು ಸ್ಥಾಪಿಸಿದರು<sup>11</sup>. ಬಹುಶಃ ಅವು. ಬಹುತೇಕ ವಿರಕ್ತ ಸಂಪ್ರದಾಯದ ಮಠಗಳಾಗಿದ್ದುವು. ಹಾಲೇರಿ ಅರಸರಲ್ಲಿ ವೀರರಾಜೇಂದ್ರ ಒಡೆಯ ೬೩ ಪ್ರರೋಹಿತ ರನ್ನು ನೇಮಿಸಿದರೆ ಲಿಂಗರಾಜ ಒಡೆಯ ೬೩ ಜಂಗಮ ಮತ್ತು ಪಟ್ಟದ ಮಠಗಳನ್ನು ರೂಪಿಸಿದ ಎಂಬ ಮಾತಿದೆ<sup>12</sup>. ಆದರೆ ಕೊಡಗಿನಲ್ಲಿ ೧೦೮ ಮಠಗಳಿದ್ದ ಸಂದರ್ಭಕ್ಕೆ ತಾಳೆ ಆಗಲು ಮೊದಲಿದ್ದ ಲಿಂಗ ಮಠಗಳ ಜೊತೆಗೆ ಬಹುಶಃ ವೀರಶೈವದಲ್ಲಿ ಮಾನ್ಯರಾದ ೬೩ ಜನಪುರಾತನರ ಸಂಕೇತವಾಗಿ ಹಾಲೇರಿ ಅರಸರು ಈ ಮಠಗಳನ್ನು ರೂಪಿಸಿರ ಬಹುದು, ಹಿಂದಿನವುಗಳನ್ನು ಜೀರ್ಣೋದ್ಧಾರ ಮಾಡಿರಬಹುದು. ಜೊತೆಗೆ ಒಂದು ಕೊಂಬು ಕೂಗುವ ಶಬ್ದ ಕೇಳಿಸುವಷ್ಟು ದೂರದಲ್ಲಿ ಒಂದೊಂದು ಮಠವಿರಬೇಕು ಎಂಬುದು ಹಾಲೇರಿ ಅರಸರ ಇಚ್ಛೆ ಆಗಿತ್ತು ಎಂಬುದು ಜನಪ್ರತೀತಿಯಲ್ಲಿದೆ. ಈ 'ಕೊಂಬು'ವಿನ ಲೆಖ್ವಿದಲ್ಲಿ ಕೊಡಗಿನಲ್ಲಿ ೧೨ ಮಠಗಳು ಮಾತ್ರ ಇರಬೇಕಿತ್ತು. ಕಾರಣ 'ನಾಡ್‌ಕಟ್‌ಪಾಟ್'ರೀತ್ಯ ಕೊಡಗಿನಲ್ಲಿ ಇದ್ದದ್ದು ೧೨ ಕೊಂಬಿನಷ್ಟು ಪ್ರದೇಶ. ಇದು ದೊಡ್ಡಪೀರಪ್ಪನ ಕಾಲದ (ಕ್ರಿ.ಶ. ೧೬೮೭-೧೭೩೬) ಸಂಗತಿ ಹಾಗೂ ೧೨ ಕೊಂಬುಗಳೇ ೨೮ ನಾಡುಗಳಾಗಿ ರೂಪಿತವಾದವು<sup>13</sup> ಈ ದೃಷ್ಟಿಯಿಂದ ಒಂದು ಕೊಂಬಿನ ಕೂಗಿನ ವಿಸ್ತಾರದ ಪ್ರದೇಶದಲ್ಲಿ ೯ ಮಠಗಳಿರಬೇಕು. ಇದು ಅವಾಸ್ತವ ವೆನಿಸುತ್ತದೆ. ಬದಲಿಗೆ ನಾಡಿಗೆ, ನಾಲ್ಕು ಕೇರಿಗಳಿದ್ದುವು. (ಶ್ರೀ ಮಂಗಲ ನಾಡು ಒಂದು ಉದಾಹರಣೆ, ಕೇರಿಗೆ ಕೋವು ಎನ್ನಲ್ಪಡುತ್ತಿದ್ದುದುಂಟು), ನಾಲ್ಕೆಸೆಯಲ್ಲಿ

ಒಂದೊಂದು ಮಠಗಳಿರುತ್ತಿದ್ದುವು (ಕೊಡಗಿನಲ್ಲಿ, ದ. ಕೊಡಗಿನ ಹತ್ತುಗಟ್ಟುನಾಡಿನಲ್ಲಿ ಇಂತಹ ಉದಾಹರಣೆ ಇದೆ). ಅದಾಗಿ ಒಂದೊಂದು ನಾಡಿಗೆ ನಾಲ್ಕು ಮಠಗಳು ನಾಲ್ಕುಸೆಯಲ್ಲಿ ಒಂದೊಂದು ಇದ್ದಿರಬೇಕು. ಆದರೆ ೧೦೮ ಸಂಖ್ಯೆ ಹೊಂದಿಕೆ ಆಗುವಂತೆ ಕೆಲವು ನಾಡುಗಳಲ್ಲಿ ಸಂಖ್ಯಾವ್ಯತ್ಯಾಸ ಮಾಡಿ ೨೮ ನಾಡುಗಳಲ್ಲಿ ಮೊದಲಿ ನಿಂದಲೂ ಇದ್ದ ಉಳಿ ಮಠಗಳ ಜೊತೆಗೆ ೬೩ ಮಠಗಳನ್ನು ರೂಪಿಸಿ ಒಟ್ಟು ೧೦೮ ಮಠಗಳನ್ನು ಭೌಗೋಳಿಕವಾಗಿ ವಿಂಗಡಿಸಿ ನೆಲೆ ಗೋಳಿಸಿರಬೇಕೆನಿಸುತ್ತದೆ. ಅನುಗುಣವಾಗಿ ದಾನ ದತ್ತಿ ಜಹಗೀರುಗಳನ್ನು ನೀಡಿ ಕೆಲವು ಮಠಗಳಿಗೆ ಉಂಬಳಿ ಭೂಮಿಯನ್ನು ನೀಡಲಾಗಿದೆ. ಆದರೆ ಅರಸಿ ಹೋದಾಗ ೯೦ ಮಠಗಳ ಹೆಸರು ನೆಲೆ ಕಾಣಿಸಿಕೊಳ್ಳುತ್ತದೆ. ಉಳಿದವುಗಳ ಹೆಸರು, ಅಸ್ತಿತ್ವ ಜನತೆಯ ನೆನಪಿನಿಂದಲೇ ಮರೆಯಾಗಿರುವಂತಿದೆ.

ಒಂದು ಅಭಿಪ್ರಾಯದ ರೀತ್ಯ ಕೊಡಗಿನಲ್ಲಿ ಇದ್ದ ೫೭ ಮಠಗಳಿಗೆ ೩೧,೫೫೭ ಭಟ್ಟಿ ಭೂಮಿ ದತ್ತಿ ಇತ್ತು. ಅದನ್ನು ರೈತರಿಗೇ ಬಿಟ್ಟಿದ್ದರೆ ಸರ್ಕಾರಕ್ಕೆ ೩೩೬೦ ರೂಗಳ ಆದಾಯ ಒದಗುತ್ತಿತ್ತು. ಬಹಳ ಶ್ರೀಮಂತ ಬಳುವಳಿಯಾಗಿ ಜಮೀನು ಪಡೆದಿದ್ದ ಮಠಗಳೆಂದರೆ ಬಸವನಹಳ್ಳಿ ಮಠ (೪೧೦೫ ಭಟ್ಟಿ); ಅಬ್ಬಿಮಠ (೪೦೦೫ ಭಟ್ಟಿ) ಮಾದಾಪುರಮಠ (೨೬೪೩.೭೫ ಭಟ್ಟಿ) ಸಿದ್ಧಾಪುರ ಮಠ ಹೊರೂರು ನೂರೂಕ್ಕಲು ನಾಡು (೨೩೭೦.೩೩ ಭಟ್ಟಿ) ಅಮ್ಮತ್ತಿ ನಾಡಿನ ತಾನಡಿ ಮಠ (೧೪೮೫ ಭಟ್ಟಿ), ಹೊರೂರು ನೂರೂಕ್ಕಲು ನಾಡಿನ ಭಟ್ಟಿ ಚಡದರಹಳ್ಳಿ ಮಠ (೧೪೩೦ ಭಟ್ಟಿ), ಎಡೆನಾಲ್ಕು ನಾಡಿನ ಜಪದಕಟ್ಟೆಮಠ (೧೧೮೩.೭೫ ಭಟ್ಟಿ) ಗಡಿನಾಡಿನ ತೊರೆನೂರು ಮಠ (೧೧೦೦ ಭಟ್ಟಿ) - ಒಟ್ಟಾರೆ ೧೮೩೬೦ ಭಟ್ಟಿಗಳು - These 57 mattas or Jangamas are religious institutions originated and endowed by Coorg Rajas... evidently of greater importance to the Shivachara priests who desire an easy living from the rich endowments than of any practical use for the Coorg people amongst whom this sect in spite of its royal patronage never struck any root<sup>14</sup> ಎನ್ನುವ ಮಾತು ಒಂದು ಪಾಕ್ಷಿಕವಾಗಿದೆ ಹಾಗೂ ವಾಸ್ತವ ಸಂಶೋಧನೆಯದಲ್ಲ.

ಎನ್ನುವುದು ಈ ಹಿಂದೆ; ಮುಂದೆ ವಿವೇಚಿಸಿರುವ ವಿಷಯದಿಂದ ಅರಿವಾಗುತ್ತದೆ. ಅಲ್ಲದೆ ಕೊಡಗಿನ ಸಾಂಸ್ಕೃತಿಕ ಜೀವನದಲ್ಲಿ ೧೦೮ ಮಠಗಳ ಪಾತ್ರ ಹಾಸುಹೊಕ್ಕಾಗಿ ಮಾಡಿರುವ ಪರಿಣಾಮಗಳನ್ನು ಇಂದೂ ಗಮನಿಸಬಹುದಾಗಿದೆ. ಕೊಡಗಿನ ಮನೆ ತನಗಳ ಮೇಲೆ ಈ ಮಠಗಳು ಬೀರಿರುವ ಪರಿಣಾಮ, ಸದ್ವೈಧಿಯ ಹಾಗೂ ಶಾಂತಿಯ ನೆಲೆಗಳಾಗಿ ಇದ್ದು ಸಾಂಸ್ಕೃತಿಕ ಪಾಲುುದಾರಿಗಳಲ್ಲಿ, ಕನ್ನಡ ತನದ ಬಳುವಳಿ ನೀಡುವಲ್ಲಿ, ಸಮಾಜಿಕ ಸೇವೆ ಕಾರ್ಯಗಳಲ್ಲಿ, ವಿದ್ಯಾ ದಾನ, ದಾನದತ್ತಿ ನೀಡಿಕೆಯಲ್ಲಿ ಹುಟ್ಟು-ಸಾವು-ಸಮಾಧಿ, ಹಬ್ಬ-ಉತ್ಸವಗಳಲ್ಲಿ, ಮಠಗಳ ಪಾತ್ರ ಗಣನೀಯವಾಗಿರುವುದು ಶಾಸನ ಹಾಗೂ ಜನಜೀವನವನ್ನು ಗಮನಿಸಿದರೆ ಅರಿವಿಗೆ ಬರುತ್ತದೆ. ಹಾಗಿದ್ದರೂ ಕೆಲವು ಮಠಗಳು ತಮ್ಮ ಕ್ರಿಯಾರಾಹಿತದಿಂದ ಅನ್ಯಾಕ್ರಮಣಕ್ಕೆ, ಪರಾಧೀನತೆಗೆ ಪಕ್ಕಾಗಿರುವುದು ಸುಳ್ಳಲ್ಲ. ಈ ದೃಷ್ಟಿಯಿಂದ ಮಠಗಳ ಸಾಂಪ್ರದಾಯಿಕ ಹಾಗೂ ಆಧುನಿಕ ಅರ್ಥಗಳು ಕೊಡಗಿನ ಈ ಮಠಗಳಲ್ಲಿ ಅನ್ವಯವಾಗಿರುವ ರೀತಿಯನ್ನು ಹಾಗೂ ಕೆಲವು ಮುಖ್ಯಮಠಗಳ ವಿವರಗಳನ್ನು ಗಮನಿಸಬಹುದು.

‘ಮಠಸ್ವಾತ್ಮಾದಿ ನಿಲಯಂ’ ಎಂಬ ಅಮರಕೋಶದ ಮಾತಿನಲ್ಲಿ, ವಿದ್ಯೆ ಹಾಗೂ ಅಶನದ ವ್ಯವಸ್ಥೆಯ ನೆಲೆ ಎಂಬ ಅರ್ಥವು ಸಾಮಾನ್ಯಾಗಿ ಕಂಡು ಬರುತ್ತದೆ. ಹಾಗೆಯೇ ವೀರಾಗಮದ ರೀತ್ಯ

ಮಠಮಧ್ಯೇ ಮಹಾಶ್ರೇಷ್ಠಾನ್ವೀರ ಮಹೇಶ್ವರಾನ್ ಪ್ರಿಯೇ ಪೂಜ್ಯಾನ್ ಪುರಾತನಾನ್ ಪೂರ್ವಾನ್ ಪರೂಷಾರ್ಥ ಪ್ರದಾಯಕಾನ್<sup>15</sup>

- ಮಠದಲ್ಲಿ ವೀರಮಾಹೇಶ್ವರರು, ಪೂಜ್ಯರು ಪುರಾತನರು, ಪುರುಷಾರ್ಥಪ್ರದಾಯಕರು ಇರುತ್ತಿದ್ದರು. ಮಾಹೇಶ್ವರ ಜ್ಞಾನದಾನ, ಜ್ಞಾನಗೋಷ್ಠಿ ನಡೆ ಯುತ್ತಿತ್ತು<sup>15</sup>. ಈ ವೀರಶೈವ ಮಠಗಳ ರಾಜನಿಕ ಸಂವಿಧಾನದಲ್ಲಿ ಹೊಣೆ ಹಕ್ಕುಗಳುಂಟು. ಗುರುಮಠ, ವಿರಕ್ತಮಠಗಳಿಗೆ ಲಿಂಗದೀಕ್ಷೆ ನೆರವೇರಿಸುವ ಅಧಿಕಾರ ವಿದ್ದರೆ, ವಿರಿಕ್ತ ಮಠಗಳು ವ್ಯಕ್ತಿಗಳ ಕುಟುಂಬಗಳ ಸಮುದಾಯಗಳ ಜೊತೆಗೆ ನಿಕಟ ಸಂಬಂಧಗಳನ್ನೂ ಪಡೆದು ಶ್ರೀಸಾಮಾನ್ಯರ ಜೀವನದಲ್ಲಿ ಬೆರೆತದ್ದುಂಟು<sup>16</sup>. ಆದರೆ ಕೆಲವು ಗುರುಪೀಠಗಳು, ಪಟ್ಟದ ಮಠಗಳು

ಇಂತಹ ಸಂಬಂಧಗಳನ್ನೂ ಪಡೆದಿದೆ. ಕೊಡಗು ಈ ಎಲ್ಲಾ ಸಂದರ್ಭಗಳನ್ನು ಪಡೆದಿದೆ.

ಸಮಾಜ ಶಾಸ್ತ್ರೀಯ ದೃಷ್ಟಿಯಿಂದ, ಈ ಮಠಗಳ ರಚನೆ ಅಥವಾ ಚೌಕಟ್ಟು ಕ್ರಿಯೆ, ಸಂಚಲನ, ರೋಗ ಸ್ಥಿತಿ, ಪರಿಹಾರಾತ್ಮಕ ಸಂಪನ್ಮೂಲ ಎಂಬ ಶೀರ್ಷಿಕೆ ಮೂಲಕ ವಿವೇಚಿಸುವ ಆಧುನಿಕ ಪ್ರಯತ್ನವಿದೆ<sup>17</sup>. ಆಧ್ಯಾತ್ಮಿಕ ಜ್ಞಾನ ಪ್ರಸರಣ, ದೀಕ್ಷಾ ಸಮಸ್ಯೆ, ವಿದ್ಯೆ, ವಸತಿ, ಕಲ್ಯಾಣ ಯೋಜನೆ, ಅಂಧರ ಕ್ಷೇಮಾಭಿವೃದ್ಧಿ, ಜಾತಿರಹಿತ ಹಾಸ್ಟೆಲ್ ನಿರ್ಮಾಣ, ವೃದ್ಧಾಶ್ರಮ ಗ್ರಂಥ ಪ್ರಕಟನೆ, ಗ್ರಂಥ ಭಂಡಾರ, ಜನಸಂಪರ್ಕ, ಕಷ್ಟ ಸುಖಗಳಲ್ಲಿ ಪಾಲುದಾರಿಕೆ ತಮ್ಮ ಇತಿಮಿತಿ ಜ್ಞಾನ ಹಾಗೂ ಪರಿಹಾರ ಈ ಬಗ್ಗೆ ಸಾಂಸ್ಕೃತಿಕವಾಗಿ, ಸಾಮಾಜಿಕವಾಗಿ, ಕ್ರಿಯಾಶೀಲ ವಾಗಿರುವ ಅನೇಕ ವೀರಶೈವ ಮಠಗಳು ಇಂದಿವೆ. ಈ ದಿಸೆಯಲ್ಲಿ ಕೊಡಗಿನ ಅನೇಕ ವೀರಶೈವ ಮಠಗಳೂ ಹಿಂದೆ ಬಿದ್ದಿಲ್ಲ. ಕೊಡಗಿನಲ್ಲಿ ವಿರಕ್ತ ಹಾಗೂ ಪಟ್ಟದ ಮಠಗಳನ್ನು ಕಟ್ಟಿಸಿದ್ದಾರೆ ಆದರೆ ವಾಘೀಕೃತ ಮಠ (ಸಂಸಾರಿ ಮಠ) ಕಟ್ಟಿಸಿದ ಬಗ್ಗೆ ಪುರಾವೆ ಇಲ್ಲ. ಅಲ್ಲದೆ ಉತ್ತರ ಕರ್ನಾಟಕದಲ್ಲಿ ಸಾಮಾನ್ಯವಾಗಿ ಕಾಣ ಬರುವ ಹಿರೇಮಠಗಳು ಕೊಡಗಿನಲ್ಲಿಲ್ಲ. ಗುರುಸ್ಥಲದ ಪೀಠದ ಶ್ರೀಶೈಲ, ಬಾಳೆಹೊನ್ನೂರು ಉಜ್ಜಯಿನಿ ಹಾಗೂ ಶ್ರೀಶೈಲ ನಿಡುಮಾಮಿಡಿ ಸಂಪ್ರದಾಯದ ಮಠಗಳು, ವಿರಕ್ತ ಸಂಪ್ರದಾಯದ ಅಲ್ಲಮಪ್ರಭು ಶಿಷ್ಯಪರಂಪರೆಯ ಶ್ರೀ ಮುರುಘಾ, ಚೇಲಾಳ್, ಲೀಲಾಖ್ಯ ಸಮಯ ಮಠಗಳು ಕಾಣಬರುತ್ತವೆ. ಇಲ್ಲಿ ಈ ಎರಡೂ ಸಂಪ್ರದಾಯದ ಸಂಸಾರಿ ಮಠಗಳು ಈಗ (ಬಹುಶಃ ವಾಘೀಕೃತ ಮಠವಾಗಿ ಪರಿವರ್ತನ ಗೊಂಡವು) ಕಾಣಬರುತ್ತವೆ.

**ಅಬ್ಬಿಮಠ:** ಶಾಸನ ಹಾಗೂ ದಾಖಲೆ ದೃಷ್ಟಿಯಿಂದ ಕೊಡಗಿನ ಪ್ರಾಚೀನ ಮಠವಾಗಿರುವಂತಿದೆ. ಕ್ರಿ.ಶ. ೧೭೨೮ರಲ್ಲಿಯೇ 'ಯಡವನಾಡು ಅಬ್ಬಿಮಠಕ್ಕೆ ಪ್ರಾಕು ನಡೆದು ಬರುತ್ತಿದ್ದ ಗ್ರಾಮ ಹೊಸಳ್ಳಿಗ್ರಾಮ ವೆಂದು, ಜಿಗಟುಹಳ್ಳಿ ಗ್ರಾಮ ವೆಂದು' ಎಂದಿದ್ದರು, ಕ್ರಿ.ಶ. ೧೭೬೬ರಲ್ಲಿ ಜೀರ್ಣೋದ್ಧಾರ ದಾನ ಶಾಸನವು ಈ ಮಠಕ್ಕೆ ಒದಗಿದೆ<sup>18</sup>. ಅದಾಗಿ ಕ್ರಿ.ಶ. ೧೮೬೮ರಲ್ಲಿ ಹುಲಸೇಗ್ರಾಮದ ಜಂಗಮ ಈರಯ್ಯ ಬರೆದ ಹಸ್ತಪ್ರತಿಯಲ್ಲಿ ಚಿತ್ರದುರ್ಗದ ಶೂನ್ಯ ಸಿಂಹಾಸನಕ್ಕೆ ಸೇರಿದ ಮುರುಘಾ ಸ್ವಾಮಿಗಳ ಶಿಷ್ಯ

ಶಾಂತಮಲ್ಲಿಕಾರ್ಜುನ ಸ್ವಾಮಿಗಳು ಮೊದಲಿಗೆ ಇಲ್ಲಿ ಚೌಕ ಕಟ್ಟಿಸಿದ್ದರು, ಎಂದು ಹೇಳಿದೆ. ಚಿಕ್ಕ ವೀರರಾಜೇಂದ್ರ ಒಡೆಯ ಇದನ್ನು ಚೌಕ ಮಠವನ್ನಾಗಿ ರೂಪಿಸಿ<sup>19</sup> ಎಂದು ಜೀರ್ಣೋದ್ಧಾರವಾದ ಸಂಗತಿಯನ್ನು ಹೇಳಿರುವಂತಿದೆ. ಅದರ ಇಲ್ಲಿನ ಮಲ್ಲಿಕಾರ್ಜುನ ಗುಡಿಯ ಶಾಸನದಲ್ಲಿ (ಕ್ರಿ.ಶ. ೧೮೬೪) ಶಾಂತ ಮಲ್ಲಿಕಾರ್ಜುನಗಳು ತಪಸ್ಸಿಗೆ ದಯಮಾಡಿಸಿದ ದಿನವನ್ನು ಹೇಳಿದೆ ಎಂದು ತಪ್ಪಾಗಿ ಹಸ್ತಪ್ರತಿಯಲ್ಲಿ ಉಲ್ಲೇಖಿತವಾಗಿದೆ. ಕಾರಣ ಶಾಸನದ ಪಾಠ ಹಾಗಿಲ್ಲ. ಕ್ರಿ.ಶ. ೧೭೬೬ರಲ್ಲಿ ಶಾಸನೋಕ್ತ ಮಹನ್ತ ಸ್ವಾಮಿ ಅವರ ಚರ್ಮೂರ್ತಿ ಶಾಂತ ಪೋರಸ್ವಾಮಿ. ಅವರ ಚರ್ಮೂರ್ತಿ ಅಬ್ಬಿ ಮಠದ ನಿರಂಜನ ದೇವರು, ಎಂಬ ಅಂಶವು ಹಸ್ತಪ್ರತಿಯಲ್ಲಿಲ್ಲ.

ಈ ಮಠದಲ್ಲಿ ನಾಲ್ಕು ಗದ್ದುಗೆಗಳಿವೆ. ವಿಶಾಲವಾದ ನಿಸರ್ಗಸುಂದರ ಮಠವಾಗಿದೆ. ಚಿತ್ರ ದುರ್ಗದ ಬೃಹನ್ಮಠದ ನೇರ ಆಡಳಿತದ ಬೇಳೂರು ಮಠದ ನಿರ್ವಹಣೆಯಲ್ಲಿ ಈ ಮಠವಿದೆ. ಕೊಡಗಿನ ವೀರಶೈವ ಗುರುಗಳು ಮಲ್ಲಿಕಾರ್ಜುನ ಪರ್ವವನ್ನು ವಾರ್ಷಿಕವಾಗಿ ಇಲ್ಲಿನ ಅಬ್ಬಿಯ ಬಳಿ ಆಚರಿಸುತ್ತಿದ್ದರು. ಸನಿಹದಲ್ಲಿ ಪ್ರಾಚೀನ ಮಲ್ಲಿ ಕಾರ್ಜುನಗುಡಿ ಇದ್ದು, ತೇರುಗದ್ದೆ ಬಯಲನ್ನು ಕೆಳಗೆ ಪಡೆದಿದೆ. ಹುತ್ತರಿ, ಶಿವರಾತ್ರಿ ಸಂಕ್ರಾಂತಿಯಲ್ಲಿ ಗದ್ದುಗೆ ಹಾಗೂ ಗುಡಿಯ ಪೂಜೆಗೆ ಜನತೆ ಬರುತ್ತದೆ. ಕ್ರಿ.ಶ. ೧೮೬೪ರಲ್ಲಿ ಮಲ್ಲಪ್ಪ ನಾಯಕ ಸಿದ್ಧಪ್ಪ ನಾಯಕರು ಇಲ್ಲಿ ಆಳುತ್ತಿದ್ದ ಬಗ್ಗೆ ಶಾಸನೋಲ್ಲೇಖವಿದೆ. ಕಾರ್ತಿಕ ಶುಕ್ರವಾರ ಇಲ್ಲಿ ಲಕ್ಷದೀಪೋತ್ಸವ ನಡೆಯುತ್ತಿತ್ತು.

**ಮಾದಾಪುರ ಮಠ:** ಮುರುಘಾ ಸಂಪ್ರದಾಯಕ್ಕೆ ಸೇರಿದ ಈ ಮಠದ ಮುಂಬಾಗಿಲು, ಬಸವನ ಗುಡಿಯ ಒಳಬಾಗಿಲು, ಗೋಪುರದ ಕಳಶದ ಹಿತ್ತಾಳೆ ಪತಾಕೆಯ ಮೇಲೆ ಶಾಸನವಿದ್ದು, ತಾಮ್ರ ಶಾಸನವೂ ಬೇರೆ ಇದೆ. ಹೆಚ್ಚು ಶಾಸನಗಳನ್ನು ಹೊಂದಿರುವ ಈ ಮಠದ ಶಾಸನಗಳಲ್ಲಿ ಹಾವೇರಿ ಅರಸರು ತಮ್ಮ ಗೋತ್ರ, ಸೂತ್ರ, ಶಾಖೆಗಳನ್ನು ನೀಡಿದ್ದಾರೆ. ಇಲ್ಲಿ ಲಿಂಗರಾಜೇಂದ್ರ ಒಡೆಯನ ಗದ್ದುಗೆ ಇದ್ದು ಅದರ ಮೇಲೆ ಕ್ರಿ.ಶ. ೧೭೭೯ರಲ್ಲಿ ಆತನ ಮಗ ವೀರರಾಜೇಂದ್ರ ಒಡೆಯನು ಬಸವೇಶ್ವರ ದೇಗುಲ ಕಟ್ಟಿಸಿದ್ದು, ಶಾಸನೋಕ್ತವಿದೆ. ಮಠದ ಆವರಣದಲ್ಲಿ ಸೋಮೇಶ್ವರ ಶಿವಯೋಗಿಗಳ ಗದ್ದುಗೆ ಹಾಗೂ ಅವರ



ಕರಮಲ ಸಂಜಾತ ಗುರುಪಾದ ಸ್ವಾಮಿಗಳ ಗದ್ದುಗೆಯೂ ಇದೆ. ಈ ಮಠದ ದೇಗುಲಕ್ಕೆ ಜಂಬೂರು, ಬೇಳೂರು, ಬಸವನಹಳ್ಳಿಯಲ್ಲಿ ಜಹಗೀರಿ ಜಮೀನು ನೀಡಲಾಗಿತ್ತು.

ಹುತ್ತರಿ ಹಬ್ಬದಲ್ಲಿ ಮಠದ ಗದ್ದೆಯಿಂದ ಭತ್ತದ ಕದಿರ ತಂದು ಗದ್ದುಗೆ ಬಸವೇಶ್ವರನ ಬಳಿ ಇಟ್ಟು ಪೂಜೆಯ ನಂತರ ಗ್ರಾಮದ ಎಲ್ಲ ಜನಾಂಗದವರು ಕದಿರುಗಳನ್ನೂ ಮನೆಗೆ ಒಯ್ಯುತ್ತಿದ್ದರು. ಪೌರ್ಣಮಿಯ ರೋಹಿಣಿ ನಕ್ಷತ್ರದಲ್ಲಿ ಅರಮನೆ ಗದ್ದೆಗಳಲ್ಲಿ ಕದಿರು ಕುಯ್ದು ಅರಮನೆ ಪೊಳ್ಳು ಆಚರಿಸುತ್ತಿದ್ದರು. ಮರು ದಿನ ನಾಡು ಹುತ್ತರಿ (ನಾಡು ಪೊಳ್ಳು) ಅಂದು ದೇವರ ಗದ್ದೆ ಅಥವಾ ಮಠದ ಗದ್ದೆಯಿಂದ ಕದಿರು ಕುಯ್ದು ಮೇಲಿನಂತೆ ಪೂಜಿಸಿ ಒಯ್ಯುತ್ತಿದ್ದರು. ಈ ಮಠದ ಮುಂದೆ ಹುತ್ತರಿ ಕೋಲಾಟ ನಡೆಯುತ್ತಿತ್ತು. ಪತ್ತುಕೋಟುಪಾತಾಳ (ವಿವಿಧ ದೈವಗಳ ತೆರೆ ಮತ್ತು ಕೋಲುಗಳು) ಕಟ್ಟಿಸಲಾಗುತ್ತಿತ್ತು. ಇಂದಿಗೂ ಕೇರಳದ, ಕನ್ನಡ, ಉತ್ತರ ಕನ್ನಡ ಜಿಲ್ಲೆಯಿಂದ ವರ್ಷ ಕೊಮ್ಮೆ ಭಕ್ತರು ಬಂದು ಇಲ್ಲಿ ಪೂಜೆ ಮಾಡಿಕೊಂಡು ಹೋಗುತ್ತಾರೆ. ಮಳೆಗಾಲದಲ್ಲಿ ನಾಟ ನಡುವ ಹಬ್ಬ 'ಒಯ ಹಾಕುವುದು' ಹಾಗು ಸ್ಪರ್ಧೆ 'ಒಟ್‌ನಾಟ' ಇಲ್ಲಿ ಆಚರಣೆಗಿತ್ತು. ಕೊಡವರ ವೇಷ ಕುಪ್ಪಸ ದಟ್ಟಿ ಧರಿಸಿ ಮಠದ ಸ್ವಾಮಿಗಳು ಸ್ಪರ್ಧಾ ವಿಜೇತರಿಗೆ ಬಹುಮಾನ ನೀಡುತ್ತಿದ್ದರು; ಹುತ್ತರಿಯಲ್ಲಿ ಕೋಲಾಟವನ್ನು ಗುರುಗಳು ಆಶೀರ್ವದಿಸಿ ಕೋಲು ಹೊಡೆದ ಮೇಲೆ ಕೊಡವರು ಕೋಲಾಟ ಆರಂಭಿಸುತ್ತಿದ್ದರು. ಕೊಡಗಿನ ರಾಜರು ಇಲ್ಲಿ ದೀಪಾವಳಿ ಹಾಗು ಜಂಬೂ ಸವಾರಿ ನಡೆಸುತ್ತಿದ್ದರು. ಕೊಡಗಿನ ಉತ್ತರಾ ಭಾಗಕ್ಕೆ ಹೋಗಿ ಬರುವವರಿಗೆ ಈ ಮಠ ತಂಗಡಾಣವಾಗಿತ್ತು; ದಾಸೋಹದ ನೆಲೆ ಅಗಿತ್ತು. ಈ ಮಠದ ವಾಸ್ತು ಮಡಿಕೇರಿ ಓಂಕಾರೇಶ್ವರ ದೇಗುಲದ ವಾಸ್ತುವಿನಂತೆ ಇಂಡೊ-ಸಾರ್ಸಿನಿಕ ಶೈಲಿಯಲ್ಲಿ ಆಕರ್ಷಕವಾಗಿದೆ.

ಬೇಳೂರು ಮಠ: ಚಿತ್ರದುರ್ಗದ ಬೃಹತ್ ಮಠದ ನೇರ ಆಡಳಿತಕ್ಕೆ ಸೇರಿದ ಈ ಮಠದ ವತಿಯಿಂದ ಶಾಲೆಯೊಂದು ನಡೆಯುತ್ತಿದೆ. ಹುತ್ತರಿ ಆಚರಣೆ, ಶಿವರಾತ್ರಿ ಹಬ್ಬ ಇಲ್ಲಿ ಉಂಟು. ಚಿತ್ರದುರ್ಗದ ಮುರುಘಾ ಮಠದ ಜಗದ್ಗುರುಗಳು ಆಗಾಗ ಇಲ್ಲಿಗೆ ದಯ ಮಾಡಿಸಿ ಮಠದ ವತಿಯಿಂದ, ಶೈಕ್ಷಣಿಕ ಅಭಿವೃದ್ಧಿಪರ ಕಾರ್ಯಗಳನ್ನು ಹಮ್ಮಿಕೊಂಡಿದ್ದಾರೆ. ವೀರರಾಜೇಂದ್ರ ಒಡೆಯನು ಸ್ಥಾಪಿಸಿದ್ದ

ಬಸವನ ಮಠಕ್ಕೆ ಸ್ವಾಮಿಗಳು ಇಲ್ಲದೇ ಹೋದಾಗ, ಬೇಳೂರು ಮಠದ ವಶಕ್ಕೆ ಅದು ಬಂದಿತು.

ಸೋಮವಾರಪೇಟೆ ಮಠ: ಕ್ರಿ.ಶ. ೧೭೪೦ರಲ್ಲಿ 'ಶ್ರೀ ಮತ್ಸ್ಯದಿ ಬಸಪ್ಪನಾಯಕರು... ಬಿದರೂರು ತಳವಾರಿಕೆ ಸಿಸಿನಲ್ಲು, ಸೋಮವಾರಪೇಟೆಯಲ್ಲು ಮುರಿಗೆ ಸ್ವಾಮಿಯವರ ಸಂಪ್ರದಾಯದ ಶಾಂತವೀರ ಸ್ವಾಮಿಗಳಿಗೆ ಕಟ್ಟಿಸಿಕೊಟ್ಟ ವಿರಕ್ತ ಮಠ<sup>21</sup> ಎಂದು 'ನಗರ'ದ ಶಾಸನವಿದೆ. ಅದರ ಶಾಸನದಲ್ಲಿ ಉಕ್ತವಾಗಿರುವ ಈ ಸ್ಥಳ 'ಕೊಡಗಿನ' ಸೋಮವಾರ ಪೇಟೆ ಅಗಿರಬಹುದೇ? ಜಮಾಬಂದಿಲ್ಲಿ 'ನಗರೂರು ಮಠ' ಎಂದಿರುವ ಕಾರಣ ಕೆಳದಿಯ ಕಿರಿಯ ಬಸಪ್ಪನಾಯಕ ನೇ (ಕ್ರಿ.ಶ. ೧೭೪೦-೧೭೫೫) ಇದರ ಸ್ಥಾಪಕವಾಗಿರುಬೇಕು. ಶಾಂತವೀರ ಸ್ವಾಮಿ ಯವರು ಇದರ ಪ್ರಥಮ ಗುರುವಾಗಿರಬೇಕು. ನಗರದ ಕಡೆಯ ನಾಯಕ ಸ್ಥಾಪಿಸಿದ್ದರಿಂದ 'ನಗರೂರು ಮಠ' ಎಂಬ ಹೆಸರೇ ನಿಂತಿರುವಂತಿದೆ ಜಮಾಬಂದಿಯಲ್ಲಿ ಕೆಳದಿ ಅರಸರ ಕಾಲದಲ್ಲಿ ಮಠಗಳ ಕಾರ್ಯನಿರ್ವಹಣೆ ೧೯೩೮ರಲ್ಲಿ ಮಠಾಧಿಪತಿಗಳಾಗಿ ಬಂದ ಶ್ರೀ ಗುರುಶಿವ ಸ್ವಾಮಿಗಳು ಮಠಗಳಿಗೆ ಯೋಗ್ಯವಾದ ಕೈಂಕರ್ಯಗಳ ಜೊತೆಗೆ, ಹರಿಜನರು ಸೇರಿದಂತೆ ಎಲ್ಲ ವರ್ಗದ ಜನರಿಗೆ ಉಚಿತ ಹಾಸ್ಟೆಲ್, ವಿದ್ಯಾಶಾಲೆ, ಧನ ಸಹಾಯ ಮಾಡಿ ಮಠದ ಪ್ರಸಿದ್ಧಿಯನ್ನು ಹೆಚ್ಚಿಸಿದರು. ಈ ಮಠದಲ್ಲಿ 'ಚೌಡಿ' ಪೂಜೆ ಉಂಟು. ಹುತ್ತರಿ ಆಚರಣೆ ಉಂಟು. ಕೊಡಗಿನ ಮಠಾಧಿಪತಿಗಳನ್ನು ಸಂಘಟಿಸಿ ಶಿವಾನುಭವ ಗೋಷ್ಠಿಗಳನ್ನು ಶೈಕ್ಷಣಿಕ, ಸಾಂಸ್ಕೃತಿಕ ಚಟುವಟಿಕೆಗಳನ್ನು ಸತತವಾಗಿ ನಡೆಸಿಕೊಂಡು ಬರುತ್ತಿರುವ ಕೀರ್ತಿ ಈ ಮಠಕ್ಕಿದೆ. ಉತ್ತರಕೊಡಗಿನ ಒಂದು ಜೀವಂತ ಸಕ್ರಿಯ ಮಠವೆನಿಸಿದೆ. ವಿಶಾಲವಾದ ಸುಂದರ ಅಂಗಳ, ಆಕರ್ಷಕ ಗದ್ದುಗೆ ಮನೆಯನ್ನೂ ಹೊಂದಿದೆ.

ಅರಮೇರಿ ಮಠ: ದಕ್ಷಿಣ ಕೊಡಗಿನ ಪ್ರಸಿದ್ಧ ಜೀವಂತ ಮಠವಿದು. ದೊಡ್ಡ ವೀರಪ್ಪ ಒಡೆಯನ ತಂಗಿ ನೀಲಮ್ಮಜಿಯನ್ನು ನಾಯಕಂಡ ಮನೆಯ ಉತ್ತಪ್ಪನನ್ನು, ಚೆನ್ನ ಬಸಪ್ಪನನ್ನಾಗಿ ಮಾಡಿ ಮದುವೆ ಮಾಡಿಕೊಡಲಾಗಿತ್ತು. ಆತ ಮೈಸೂರಿನಲ್ಲಿ ತೀರಿ ಕೊಂಡಾಗ ಆತನಿಗೆ ಚಿಕ್ಕ ವಯಸ್ಸು. ಆಕೆ ಅರಮನೆಯಲ್ಲಿ ಉಳಿಯಲಿಚ್ಛಿಸದೆ ಬೆಳ್ಳು ನಾಡಿನ ಅರಮೇರಿಯಲ್ಲಿದ್ದ ಗಂಡನ ಮನೆಗೆ ಬಂದು ನಿಂತಳು.

ಆತ ಸದ್ವೋಧೆಗಾಗಿ ವೀರರಾಜೇಂದ್ರ ಒಡೆಯ ಕ್ರಿ.ಶ. ೧೭೧೨ರಲ್ಲಿ ಮಠವನ್ನು ಕಟ್ಟಿಸಿ ಶಿವಾನಂದ ಸ್ವಾಮಿಗಳನ್ನು ಈ ಮಠದ ಮೊದಲ ಗುರುಗಳನ್ನಾಗಿಸಿ ನಿರೂಪ ಹೊರಡಿಸಿದ. ಇದು ಚೇಲಾಳ ಸಮಯಕ್ಕೆ ಸೇರಿದ ಮಠವಾಗಿದೆ. ಬಹಳ ಅಚ್ಚುಕಟ್ಟಾಗಿ, ವ್ಯವಸ್ಥೆಗೊಳಿಸಿರುವ ಈ ಮಠದಲ್ಲಿ ಬಸವಜಯಂತಿ ದಾಸೋಹ, ಹುತ್ತರಿ ಆಚರಣೆ ಶಿವಾನುಭವ ಗೋಷ್ಠಿ ವ್ಯವಸ್ಥೆಗಳುಂಟು. ಕೊಡವರು ಮೊದಲಿಗೆ ಇಲ್ಲಿ ಹುತ್ತರಿ ಆಚರಣೆಯಲ್ಲಿ ಪಾಲ್ಗೊಳ್ಳುತ್ತಿದ್ದರು. ಜಮ್ಮ ಮಾಪಿಳ್ಳೆಗಳ ಜನಪದ ಕಲೆಯಾದ ದಪ್ಪು ಆಟ ಇಲ್ಲಿ ನಡೆಯುತ್ತಿತ್ತು. ಮಠದ ವತಿಯಿಂದ ಶೈಕ್ಷಣಿಕ, ಸಾಂಸ್ಕೃತಿಕ, ಸಾಮಾಜಿಕ ಸೇವಾ ಕಾರ್ಯಗಳು ಸಾಕಷ್ಟು ನಡೆದಿವೆ.

**ತೊರೆನೂರು ಮಠ:** ತೊರೆನೂರು ಪಂಚಮಠಗಳೆಂದೇ ಪ್ರಸಿದ್ಧವಾಗಿರುವ ಈ ಮಠ ಚೇಲಾಳ ಸಮಯಕ್ಕೆ ಸೇರಿದ್ದು ಮರುಳ ಸಿದ್ಧೇಶ್ವರರ ಗದ್ದುಗೆಯನ್ನು ಹೊಂದಿದೆ. ಶಿರಂಗಾಲ ಕಣಿವೆ, ಕೊಡು ಮಂಗಳೂರು, ಕೊಡಿಗೆ ಕೊಪ್ಪಲಿನ ಬಳಿ ಹೆಗ್ಗಡಹಳ್ಳಿ, ಕುಶಾಲನಗರ, ಹುಲಸೆ, ಹಾರಂಗಿ, ಕಮ್ಮತ್ತನಹಳ್ಳಿ ಇತ್ಯಾದಿ ಕಡೆ ಜಹಗೀರು ಜಮೀನು ಇತ್ತು. ರಾಜನು ಇಲ್ಲಿನ ಸ್ವಾಮಿಗಳಿಗೆ ಭೂದಾನ ಕೊಡಲು ಬಂದರೂ ಸ್ವೀಕರಿಸಲಿಲ್ಲವಂತೆ. ಕೊನೆಗೆ ರಾಜನ ಕುದುರೆ ಹತ್ತಿ ಹೋದ ಜಾಗಗಳಲ್ಲಿ ಅವರಿಗೆ ದಾನ ತೆಗೆದುಕೊಳ್ಳಲು ಪ್ರಾರ್ಥಿಸಿದನಂತೆ. ಹೆಗ್ಗಡಹಳ್ಳಿಯಲ್ಲಿ ಹಾಗೆ ಕೊಟ್ಟ ಜಮೀನು ಈ ಮಠಕ್ಕೆ ಇತ್ತು. ಈ ಹಳ್ಳಿಯಲ್ಲಿ ಶಿವಾಲಯವೊಂದಿತ್ತು. ಇಂದು ಅದರ ನವರಂಗದ ಸ್ತಂಭ, ಸ್ತಂಭದ ಮೇಲಿನ ನಂದಿ, ಉಳಿದಿದ್ದು ಲಿಂಗದ ಪಾಣಿ ಪೀಠಗಳು ಶಿಥಿಲವಾಗಿ ಬಿದ್ದಿವೆ. ಕ್ರಿ.ಶ. ೧೭೩೦ರಲ್ಲಿ ದೊಡ್ಡ ವೀರಪ್ಪನು ಕುಡುಮದ ಮಂಜುನಾಥ ದೇವರಿಗೆ (ಧರ್ಮಸ್ಥಳ) ಹೆಗ್ಗಡಹಳ್ಳಿಯಿಂದ ಸಿರಂಗಾಲದ ಉಭಯಗಡೆಗೆ ಸೇರುವ ಉಪಗ್ರಾಮ, ೨೯ನೂ ದೇವತಾಸೇವೆಗೆ, ಡಮರು, ತ್ರಿಕೂಳ ಸಂಕೇತಗಳನ್ನು ಹಾಕಿಸಿ ನೀಡಿದ್ದಾನೆ.<sup>22</sup> ಬಹುಶಃ ಇಲ್ಲಿದ್ದ ಶಿವಾಲಯವು ಮಂಜುನಾಥ ದೇವರ ಸಾಕ್ಷಿಗುಡಿಯಾಗಿದ್ದಿರಬೇಕು. ಸಿರಂಗಾಲದಲ್ಲಿಯೂ ಮಠದ ಜಮೀನು ಇರುವ ಕಾರಣ, ಮೇಲಿನ ಗುಡಿಯ ನಿರ್ವಹಣೆ ಈ ಮಠಕ್ಕೆ ಮೊದಲಿಗೆ ಇಟ್ಟಂತಿದೆ. ಮಠದ ಶ್ರೀಗಳಿಂದಲೇ ಗ್ರಾಮದೇವತೆಗೆ ಫಲಪೂಜೆ ನಡೆಯುತ್ತದೆ. ದೊಡ್ಡವೀರರಾಜೇಂದ್ರ ಒಡೆಯನ ಕಾಲದಲ್ಲಿ

(೧೭೮೧-೧೮೦೯) ಮಠ ಜೀರ್ಣೋದ್ಧಾರವಾದಂತಿದೆ. ಈ ಮಠದ ಶಾಖೆಗಳು ಮತ್ತು ಜಮೀನು ಹಾರಂಗಿಯಲ್ಲಿ ಮುಳುಗಿವೆ.

**ನೂರುಬಾಡಿ ಮಠ :** ಹಾಲೇರಿ ಅರಸು ಕುಮಾರನಿಗೆಂದು ಕಟ್ಟಿದ ಕಟ್ಟಡ. ಮೊಲವೊಂದು ಬಂದು ಹೊಕ್ಕಿದ್ದರಿಂದ ರಾಜಕುಮಾರನ ವಾಸ್ತವ್ಯಕ್ಕೆ ಒಗ್ಗಿ ಬರದು ಎಂದು ಇದನ್ನು ಗುರುಮನೆ-ಗುರುಮಠ ವಾಗಲೆಂದು ರಾಜರು ತೀರ್ಮಾನಿಸಿದರಂತೆ. ಬಹುಶಃ ದೊಡ್ಡವೀರ ರಾಜೇಂದ್ರ ಒಡೆಯ ನಾಲ್ಕು ನಾಡಿನಲ್ಲಿ ಪುಲಿಯಂಡ ಮನೆತನದ ಭೂಮಿಯಲ್ಲಿ ಕ್ರಿ.ಶ. ೧೭೯೧ ಡಿಸೆಂಬರ್ ತಿಂಗಳಲ್ಲಿ ಅರಮನೆಯನ್ನು ಕುಟುಂಬದ ರಕ್ಷಣೆಯ ಕಾರಣವಾಗಿ ಕಟ್ಟಿಸಿ, ನೂರಂಬಾಡಿಯ ಕಟ್ಟಡವನ್ನು ಮಠಕ್ಕೆ ಬಿಟ್ಟಿರಬೇಕು. ಅದಕ್ಕೆ ಮೊಲದ ಕತೆ ಅಂಟಿದೆ. ಈ ಮಠ ರೂಪಿಸಿದ ವೇಳೆಯಲ್ಲಿ ಹಾಲೇರಿ ಅರಸರು ವೀರಭದ್ರನ ಹಲಗೆ ನೀಡಿದ್ದಾರೆ. ಇದು ಬಾಳೆಹೊನ್ನೂರು ಶಾಖೆಗೆ ಸೇರಿದ ಮಠ. ಇಲ್ಲಿ ದೇವರ ದಾಸಿಮಯ್ಯನ ಜಯಂತಿಯನ್ನು ಆಚರಿಸುತ್ತಾರೆ. ಕೊಡಗಿನ ಸಾಂಸ್ಕೃತಿಕಹೃದಯವಾದ ನಾಪೋಕ್ತುವಿನಲ್ಲಿ ಇಡೀ ನಾಲ್ಕು ನಾಡಿಗೆ ಇದೊಂದೇ ವೀರಶೈವ ಮಠ ಉಳಿದಿದ್ದು ಇಂದು ಸಂಸಾರಿ ಮಠವಾಗಿದೆ. ವಾಸ್ತುವಿಕ ದೃಷ್ಟಿಯಿಂದ ಒಂದು ರಾಜಗೃಹದಂತಿದೆ. ಕೇಟೋಳಿರ, ಅಪ್ಪಾರಂಜಿ, ಹಾಗೂ ಬಿಟ್ಟುಟಂಡಚಿ ಕೊಡವ ಫನೆತನಗಳು ಈ ಮಠಕ್ಕೆ ಮೊದಲಿಗೆ ನಡೆದುಕೊಳ್ಳುತ್ತಿದ್ದವು.

**ದೊಡ್ಡಕೊಡ್ಡಿಕಲ್ಲು ಮಠ:** ಪರಶುರಾಮ ಕೊಡಲಿ ಇಟ್ಟ ಕ್ಷೇತ್ರವಂತೆ. ಅಂತಾಗಿ ಕೊಡ್ಡಿಪೇಟೆಯ ಈ ಮಠ ಚೇಲಾಳ ಸಮಯದ್ದು, ಕೊಡಗಿನ ನಿರಂಜನ ಪೀಠ; ಮೊದಲ ಮಠವೆಂದು ಪ್ರತೀತಿ. ಮೊದಲಿಗೆ ಹುಲ್ಲು ಮಾಡು ಇದ್ದ ಮಠ, ಮಹಂತ ಸ್ವಾಮಿಗಳ ಗದ್ದುಗೆಯನ್ನು ಹೊಂದಿದವೆ. ಇದಕ್ಕೆ ೧೯೪೭ರಲ್ಲಿ ಕಲ್ಲು ಕಟ್ಟಡವನ್ನು ನಿರ್ಮಿಸಲಾಯಿತು. ಮಠಕ್ಕೆ ೨೫ ಎಕರೆ ಗದ್ದೆ, ಬಾಣ, ಜಹಗೀರು ಆಗಿ ಬಂದಿದೆ. ಚೌಡಮ್ಮ ಇಲ್ಲಿದೆ. ಒಳಗೆ ಮಠಾಂತರ್ಗತ ದೇಗುಲವಿದೆ. ದ್ರಾವಿಡ ಶೈಲಿಯ ದೇಗುಲ, ತ್ರಿಕೂಲ, ಧಮರು, ನಾಗಬಂಧ ಓಡಿದ ಚತುರ್ಭುಜ ಸ್ಥಾನಕ ಮೂರ್ತಿಗಳಾಗಿ ದಂಪತಿ ದ್ವಾರಭದ್ರ, ದ್ವಾರ ಭದ್ರೆಯರಿದ್ದಾರೆ. ಗರ್ಭಗೃಹ, ನವರಂಗದಲ್ಲಿ ಭುವನೇಶ್ವರಿ ಇದೆ. ಬ್ರಹ್ಮಕಾಂತ ಸ್ತಂಭಗಳಲ್ಲಿ ಆನೆ,

ಕಾಮಧೇನು, ವೀರಭದ್ರ, ಬೇಡರ ಕಣ್ಣಪ್ಪ ಶಿಲ್ಪಗಳ ಕೆತ್ತನೆ ಹೊಂದಿವೆ. ಆನೆ ಮರಿಗಳನ್ನು ಕೊಕ್ಕಿನಲ್ಲಿ ಹಿಡಿದ ಗಂಡುಭೇರುಂಡ ಶಿಲ್ಪವಿದೆ. ಗರ್ಭಗೃಹದಲ್ಲಿ ಮಹಂತ ಸ್ವಾಮಿಗಳ ಗದ್ದುಗೆ ಇದೆ.

**ಕಿರಿ ಕೊಡ್ಡಿಮಠ:** ಉಜ್ಜಯಿನಿ ಶಾಖೆಯ ಈ ಮಠದಲ್ಲಿ ಎರಿಬಸವ ಸ್ವಾಮಿಗಳ ಗದ್ದುಗೆ ಇದೆ. ಇಲ್ಲಿ 'ಮಠದ ಅಮ್ಮ' (ಒಹುಶಾ ಚೌಡಿ) ನಿಗೆ ಪೂಜೆ ಇದೆ. ದೀಪಾವಳಿಯಂದು ಸ್ವಂತ ಗದ್ದೆಯಿಂದ ಭತ್ತದ ತೆನೆತಂದು ಗದ್ದುಗೆ ಬಳಿ ಇಟ್ಟು ಪೂಜಿಸುತ್ತಾರೆ.

**ದೊಡ್ಡಕೊಡ್ಡಿ ಊರು ಮಠ:** ಉಜ್ಜಯಿನಿ ಶಾಖೆಯ ಈ ಮಠದಲ್ಲಿ ಸಿದ್ಧೇಶ್ವರರ ಗದ್ದುಗೆ ಇದೆ. ಮೊದಲಿಗೆ ಇಲ್ಲಿ ಸುಗ್ಗಿ ಸ್ತಂಭ ಇದ್ದು ದೇವೀರಮ್ಮನ ಮೂರು ಮುಖವಾಡಗಳನ್ನಿಟ್ಟು 'ದೇವೀರಮ್ಮನ ಸುಗ್ಗಿ' ಮಾಡುವ ರೂಢಿ ಇತ್ತು. ಈ ಮಠದ ದ್ವಾರದ ಹಿಂಬದಿಯ ಮೇಲಿನ ಮಠದ ಮಚ್ಚಿನಲ್ಲಿ ಸ್ವಾಲ್ಪಿತ್ಯದಿಂದ ಕೂಡಿದ ಶಾಸನದ ಬರಹವಿದೆ - 'ಶ್ರೀಮತು ಯಿ ಮಟವ ಜಿರಣ ಉದರವ ಮಡಿದು ಸುಕ್ಷಸಂವತ್ಸರದಿ ಮಟವ ಕಟ್ಟಿ ದೇಸವಾರದ ನಂಜಯ್ಯ - ಅಂದರೆ ೧೮-೧೯ನೇ ಶತಮಾನದ ಲಿಪಿ ಯನ್ನೂ ಹೋಲುವ ಈ ಶಾಸನದಿಂದ ತಿಳಿಯುವುದು ಹಾಲೇರಿ ಅರಸರ ಕಾಲದಲ್ಲಿ ಕ್ರಿ.ಶ. ೧೭೫೦ ಅಥವಾ ೧೮೦೦ರ ಸಮಯದಲ್ಲಿ ನಡೆದ ಜೇಣೋದ್ಧಾರ. ಇದನ್ನು ದೇಸವಾರದ ನಂಜಯ್ಯನು ಕಟ್ಟಿದ್ದಾನೆ.

**ಓಣಿಪುರದ ಮಠ:** ಮಲೆನಾಡಿನ ಈ ಮಠವನ್ನು ಕ್ರಿ.ಶ. ೧೮೦೯ರಲ್ಲಿ ಲಿಂಗರಾಜನು ಹೊರಗದ್ದುಗೆ ಪೂಜೆಗಾಗಿ ನಿರ್ಮಿಸಿ ೯ ಎಕರೆ ಜಮೀನು ಉಂಬಳ ನೀಡಿದ. ಬಾಳೆಹೊನ್ನೂರು ಶಾಖೆಗೆ ಸೇರಿದ, ಈ ಮಠ, ಗದ್ದುಗೆ ಮಣ್ಣಿನ ಕಟ್ಟಡ ಹೊಂದಿತ್ತು. ಈಗ ಸಂಸಾರಿ ಮಠವಾಗಿ, ಮಠದ ಮನೆ ಎಂದು ಕರೆಸಿ ಕೊಳ್ಳುತ್ತಿದೆ. ವಾರದಲ್ಲಿ ನಾಲ್ಕುದಿನ ಅಂದರೆ ಸೋಮವಾರ ಗುರುಗಳ ಹೆಸರಿನಲ್ಲಿ ಹುಚ್ಚಪ್ಪನವರ ಗದ್ದುಗೆ, ಮಂಗಳವಾರ ಚೌಡಮ್ಮನ ಹೆಸರಿನಲ್ಲಿ, ಬುಧವಾರ ಹಿರಿಯ ಹೆಸರಿನಲ್ಲಿ, ಗುರುವಾರ ಕೆರೆ ಅಮ್ಮನ ಹೆಸರಿನಲ್ಲಿ ಎಡೆ ಇಡುತ್ತಾರೆ. ಮೊದಲಿಗೆ ಹುತ್ತರಿ, ಜಟನಾಟಿ, ಅಂಜೋಕೋಟ್ ಪಾತಾಳ ತೆರೆಕಟ್ಟಿಸುವ ಪದ್ಧತಿ ಇತ್ತು.

**ಮುದ್ದಿನ ಕಟ್ಟಿ ಮಠ:** ಉಜ್ಜಯಿನಿ ಸದ್ಗುರ್ಮ ಸಿಂಹಾಸನ ಶಾಖೆಯಾದ ಈ ಮಠದಲ್ಲಿ ಮೂಲ ಕತ್ತ ಸಿದ್ಧಲಿಂಗ ಶಿವಾಚಾರ್ಯರ ಗದ್ದುಗೆ ಇದ್ದು, ಮಠದ ಇತಿಹಾಸ ಸುಮಾರು ಮುನ್ನೂರು ವರ್ಷಗಳಿದ್ದು, ಎಂದು ಹಾಲಿ ಮಠಾಧಿಪತಿಗಳ ಹೇಳಿಕೆ. ಒಮ್ಮೆ ಚಿಕ್ಕ ವೀರರಾಜೇಂದ್ರ ಜಹಗೀರು ಕೊಡಲು ಬಂದನಂತೆ ಆಗಿನ ಸ್ವಾಮಿಗಳು ಮಠದ ಶಿಷ್ಯರೇ ಸಾಕು, ರಾಜ ದಾನ ಬೇಡವೆಂದು ತಿಳಿಸಿದರಂತೆ, ಅಂತಾಗಿ ಮಠದ ಶಿಷ್ಯರೇ ಎಂಟು ಎಕರೆ ಜಮೀನನ್ನು ಮಠಕ್ಕೆ ಮುಡುಪಿಟ್ಟು ಕಂದಾಯ ಕಟ್ಟುತ್ತಿದ್ದಾರೆ. ಈ ಮಠಕ್ಕೆ ಬಿಳಿ ಚೌಡಿ, ಕರಿ ಚೌಡಿ ಇಬ್ಬರು ಇದ್ದು ಏಪ್ರಿಲ್-ಮೇ ತಿಂಗಳಲ್ಲಿ 'ಚೌಡಮ್ಮ'ನನ್ನು ಆಚರಣೆ ಮಾಡುತ್ತಾರೆ.

**ಗುಡ್‌ಗೂರು ಮಠ:** ಶ್ರೀಶೈಲ ಮಾಮಿಡಿ ಪರಂಪರೆಗೆ ಇರುವ ಎರಡು ಮಠಗಳಲ್ಲಿ ಸೇರಿದಂತೆ ಮೇಲಣಮಠ ಸಂಸಾರಿಮಠವಾಗಿದೆ. ಕೆಳಗಣ ಸಂನ್ಯಾಸಿ ಮಠ ಇಂದು ಅಸ್ತಿತ್ವದಲ್ಲಿಲ್ಲ. ಮಠದ ಕರುಹು ಮಾತ್ರ ಉಳಿದುಕೊಂಡಿದೆ. ಹುತ್ತರಿಯಲ್ಲಿ ಗದ್ದುಗೆಗೆ, ಬಸವಣ್ಣನ ದೇವಸ್ಥಾನಕ್ಕೆ ಕವಿರು ಇಡುತ್ತಾರೆ. ಮೊದಲಿಗೆ ದೇವರ ಗದ್ದೆಯಿಂದ ಕವಿರುತಂದು ಪೂಜಿಸಿ, ಈ ಮಠದವರೇ ಹಂಚುತ್ತಿದ್ದರು. 'ಚೌಡಮ್ಮನ ಅಡ್ಡು' ಎಂಬ ಜಾಗದಲ್ಲಿ ಚೌಡಿಗೆ ಪೂಜೆ ಇತ್ತು ಕಳ್ಳರನ್ನು ಆಕೆ ಹಿಡಿದು ಕೊಡುತ್ತಾಳೆ ಎಂಬ ನಂಬಿಕೆ ಆಕೆಯ ಆರಾಧನೆಯ ಹಿನ್ನೆಲೆಯಲ್ಲಿದೆ. ಗಳಿಗೆನಿಗೆ (ಭೂಕಾಮುಗಾರನ ಸಂಕೇತ) ಗೌಡ ಜನಾಂಗದವರಿಂದ ಕೋತ್ರಿ(ಕಡ್ಡಿಯ ಬತ್ತಿ) ಇಡಿಸಿ ಬಲಿ ಕೊಡಿಸುತ್ತಾರೆ, ವಾರ್ಷಿಕವಾಗಿ.

**ಗುತ್ತಿಮಠ:** ಕ್ರಿ.ಶ. ೧೮೪೩ರ ಘಾಡಾಪುರ ಶಾಸನದಲ್ಲಿ ಬರುವ ಶಾಂತವೀರಸ್ವಾಮಿಗಳ ಶಿಷ್ಯ ರಾಗಿದ್ದ ಸೋಮಶೇಖರ ಶಿವಯೋಗಿಗಳ ಗದ್ದುಗೆ (ಸೋಮಪ್ಪನ ಗದ್ದುಗೆ) ನಂಜರಾಯಪಟ್ಟಣದ ಈ ಗುತ್ತಿ ಮಠದಲ್ಲಿರುವಂತಿದೆ. ಜಂಗಮಗಣಾರಾಧನೆಯಲ್ಲಿ ನೀರನ್ನೇ ತುಪ್ಪ ಮಾಡಿ ಬಡಿಸಿದ ಪವಾಡ ಇವರ ಹೆಸರಿನಲ್ಲಿದೆ. ಕಾವೇರಿ ಕವಲುಗಳ ನಡುವೆ ದಿಬ್ಬ ದ್ವೀಪದಲ್ಲಿರುವ ಈ ಮಠದ ವಾಸ್ತು ದೇಗುಲ ದಂತೆಯೇ ಇದ್ದು, ಒಂದು ಕಾಲಕ್ಕೆ ಕೊಡಗು ಶ್ರೀರಂಗಪಟ್ಟಣ ಎಂಬ ಹೆಸರು ಈ ಪ್ರದೇಶಕ್ಕೆ ಬರಲು ಕಾರಣವಾದ ಶ್ರೀ ರಂಗನಗುಡಿ ಇದ್ದ ನೆಲೆ

ಇದಾಗಿರುವಂತೆ ತೋರುತ್ತದೆ. ಈ ಮಠಕ್ಕೆ ೧೦ ಎಕರೆ ಬಾಣೆ ಜಮೀನು ಇದೆ.

**ಬೆಂಮತ್ತಿ ಮಠ:** ದ.ಕೊಡಗಿನ ದನುಗಾಲದ ಬಳಿ ಇರುವ ಈ ಮಠ ತೊರೆನೂರು ಮಠದ ಶಾಖೆಯಾಗಿ ಚೇಲಾಳ ಸಮಯಕ್ಕೆ ಸೇರಿದ್ದು, ಈಗ ಸ್ವತಂತ್ರ ಸಂಸಾರಿ ಮಠವಾಗಿದೆ. ಶಾಸನದಲ್ಲಿ ಸೂಚಿತ<sup>23</sup> ಸಂವತ್ಸರದ ಹಾಗೂ ಲಿಪಿ ದೃಷ್ಟಿಯಿಂದ ಕ್ರಿ.ಶ. ೧೮೧೪-೧೮೧೫ರಲ್ಲಿ ಲಿಂಗರಾಜ ಒಡೆಯ ದಾನ ನೀಡಿ ಹೆಸರಿಸಿರುವಂತೆ ತೋರುತ್ತದೆ. ಇದಕ್ಕೆ ವಿರಾಜಪುರ ಮಠ ಎಂದು ಹೆಸರಿದ್ದಂತೆ ತೋರುತ್ತದೆ.

**ದನಗಲ್ಲು ಮಠ:** ಯಡತೋರೆ ಮಠಕ್ಕೆ ಸಂಬಂಧಿಸಿದ ಬಹುಶಃ ಬೆಟ್ಟದಪುರದ ಶಾಖೆಯಾಗಿ ಶಾಸನದ<sup>24</sup> ಸಂವತ್ಸರ - ಲಿಪಿ ದೃಷ್ಟಿಯಿಂದ ಕ್ರಿ.ಶ. ೧೮೩೦-೩೧ರ ಚಿಕ್ಕವೀರರಾಜೇಂದ್ರ ಒಡೆಯನ ಕಾಲದಲ್ಲಿ ಬಹುಶಃ ಜೇಣೋದ್ಧಾರ ಮಾಡಿ ಶಿವಲಿಂಗ ಸ್ಥಾಪಿಸಿ ಅವರಿಗೆ ಕೊಟ್ಟಂತಿದೆ

**ಮಾಯಮುಡಿ ಮಠ:** ಉಜ್ಜಯಿನಿ ಶಾಖೆಗೆ ಸೇರಿದ್ದು ಜಪದಕಟ್ಟಿ ಮಠವೆಂದೇ ಹೆಸರಾಗಿದೆ. ಶಾಸನದ ಲಿಪಿ ದೃಷ್ಟಿಯಿಂದ<sup>29</sup> ವೀರರಾಜೇಂದ್ರ ಒಡೆಯನ ಹೆಸರು ಹಾಗೂ ಅಂದಿನ ಗುರು ಗಂಗಾಧರ ದೇವರು ಎಂಬ ಹೆಸರೂ ಇರುವ ಕಾರಣ, ಕ್ರಿ.ಶ. ೧೮೦೯ರಲ್ಲಿ ವೀರಾಜೇಂದ್ರ ಒಡೆಯನಿಂದ ರೂಪಿತವಾಗಿರುವಂತಿದೆ. ಇಲ್ಲಿ ಹುತ್ತರಿ, ತುಲಾಸಂಕ್ರಮಣದ ಆಚರಣೆ ಉಂಟು. ಹುತ್ತರಿ ಸಮಯದಲ್ಲಿ ಈ ಮಠದ ಸ್ವಾಮಿಗಳು ಕುದುರೆಯ ಮೇಲೆ ಹೋಗಿ ಆಶೀರ್ವಾದ ಮಾಡಿ ಮೇಲೆ ಮಾಯ ಮುಡಿ (ಕೋಲು ಬಾಣೆಯಲ್ಲಿ) ಹುತ್ತರಿ ಕೋಲಾಟ ಆರಂಭವಾಗುತ್ತಿತ್ತು. ವೀರಶೈವರೂ ಕೊಡವ ವೇಷದಲ್ಲಿ ಆ ಕೋಲಾಟದಲ್ಲಿ ಭಾಗವಹಿಸುತ್ತಿದ್ದರು. ಮಠದ ಬಳಿ ಕೊಂಡ ಹಾಯುವ ಪದ್ಧತಿ, ಪಾಷಾಣಮೂರ್ತಿ ತೆರೆಯನ್ನು ಪಾಲೆಯಿಂದ ಕಟ್ಟಿಸುವ ಪದ್ಧತಿ ಇತ್ತು. ಎರವರಿಂದ, ಗೂಳಿಗ, ಚಾವುಂಡಿ ಮುಂತಾದ ನೆಲೆ ದೈವಗಳಿಗೆ ಆಹಾರ ಕೊಡಿಸುವ ಪದ್ಧತಿ ಇತ್ತು. ಗುರುಸ್ಥಲದ ಈ ಮಠ ಇಂದಿಗೆ ಮೂರು ತಲೆಮಾರುಗಳ ಹಿಂದೆ ಸಂಸಾರಿ ಮಠವಾಯಿತು. ಕೋಸೂರಿನ ಅಮ್ಮಕೊಡವರಾದ ಹೆಮ್ಮಚ್ಚಿ ಮನೆತನದವರು ಉಗಾದಿ ಸಮಯದಲ್ಲಿ ಈ ಊರಿನ

ಮಠದ ಜಂಗಮರನ್ನು ಕರೆಸಿ ತಮ್ಮಲ್ಲಿನ ಈಶ್ವರಲಿಂಗಕ್ಕೆ ಮಹಾಪೂಜೆ, ಕೈಮಡ (ಹಿರಿಯರ ಸ್ವಾರಕ ಕಟ್ಟಡ) ಸಮಾಧಿಗಳಿಗೆ ಸಂಸ್ಕಾರ ಮಾಡಿಸುತ್ತಾರೆ.

**ಮಡಿಕೆ ಬೀಡುಮಠ:** ಮುಪ್ಪಿನ ಸ್ವಾಮಿ ಗದ್ದುಗೆ ಇರುವ ಈ ಮಠಕ್ಕೆ ಮುಪ್ಪಿನ ಸ್ವಾಮಿ ಮಠ, ಮೂಗನ ಮಠ ಎಂದೂ ಹೆಸರಿದೆ. ಸಂಸಾರಿ ಮಠವಾಗಿ ಹೆಂಗಳೆಯರಿಬ್ಬರಿದ್ದರು. ಇಂದು ಅವರೂ ಇಲ್ಲ ಕ್ರಿ.ಶ. ೧೬೧೫ರ ಸುಮಾರಿನಲ್ಲಿ ಕೆಳದಿ ವೆಂಕಟಪ್ಪ ನಾಯಕನು ಚನ್ನಬಸವಪ್ಪ ಸ್ವಾಮಿ ಅವರಿಗೆ ಗುರುಪುರಮಠವನ್ನು ಉಂಬಳ ಸಹಿತ ನೀಡಿದೆ. ಆ ಪರಂಪರೆಯಲ್ಲಿ ಬಹುಶಃ ಬಂದ ಮತ್ತೊಬ್ಬ ಚರಮೂರ್ತಿ ಚನ್ನಬಸವಪ್ಪ ಸಂನ್ಯಾಸಿ ಕ್ರಿ.ಶ. ೧೮೭೭ರಲ್ಲಿ ಅಲ್ಲಿದ್ದು<sup>25</sup> ಅಂತ್ಯಕಾಲದಲ್ಲಿ ಮಡಿಕೆ ಬೀಡಿಗೆ ಬಂದು ಮುಪ್ಪಿನ ಸ್ವಾಮಿ ಎನಿಸಿ ಮಠದಲ್ಲಿ ನೆಲೆ ನಿಂತಿ ರಬೇಕು. ಅಂದರೆ ಕ್ರಿ.ಶ. ೧೬೧೫ರ ಸಮಯದಲ್ಲಿ ಕೊಡಗಿನ ಪಾಲ್ಕರೆಯನ್ನು ಗೆದ್ದು ವೆಂಕಟಪ್ಪ ನಾಯಕನ ಆಡಳಿತಕ್ಕೆ ಒಳಪಟ್ಟತ್ತೆಂದು ಹೇಳಲಾಗಿರುವುದರಿಂದ<sup>26</sup> ಪಾಲ್ಕರೆಯ ಸಮೀಪದ ಮಡಿಕೆ ಬೀಡಿನಲ್ಲಿ ಗುರುಪುರ ಮಠದ ಶಾಖೆಯನ್ನು ಮಠವನ್ನು ನಿರ್ಮಿಸಿರುವ ಸಾಧ್ಯತೆ ಇದೆ. ಆ ಕಾರಣ ಅದನ್ನು ಅರಸಿ ಚನ್ನಬಸವಪ್ಪ ಸ್ವಾಮಿ ಇಲ್ಲಿಗೆ ಬಂದು ನೆಲೆಸಿದಂತೆ ತೋರುತ್ತದೆ. ಈ ಮಠವನ್ನು ಈಗ ಮಠದ ಮನೆ ಎನ್ನುತ್ತಾರೆ.

**ನಾಣಚ್ಚಿ ಮಠ:** ಶ್ರೀ ಮಂಗಲ ನಾಡು ಪೂರ್ವಬಾಡಗದ ಬಳಿ ಹಾಲೇರಿ ಅರಸರು ನಿರ್ಮಿಸಿದ ಈ ಮಠಕ್ಕೆ ೨೮ ಎಕರೆ ಭೂಮಿ, ಹಾಗೂ ಕಾಡು ನೀಡಿದ್ದರಂತೆ. ಮಠಕ್ಕೂ ನೆರೆಯ ಕುಟ್ಟದ ಗ್ರಾಮದೇವತೆ ಕರಿಂಗಾಲಿ ಅವ್ವ (ಕುಟ್ಟಲಮ್ಮ) ಗೂ ಜಾನಪದ ಸಂಬಂಧವಿದೆ. ಆಕೆಯ ವಾರ್ಷಿಕ ಜಾತ್ರೆಯಲ್ಲಿ, ಕೇರಳದ ಮುನ್ನೂಟ ಜಾತಿಯವರು ಮಾತ್ರ 'ತೆರೆ'ಕಟ್ಟುವ ಅವಕಾಶವಿದ್ದು ಅವರ ಮೇಲೆ, ಆಕೆಯ ತಿರುವಳ (ಆವೇಶ) ಬಂದಾಗ ಕೇಳುತ್ತಾಳೆ : "ನಾಣಚ್ಚಿ ಮಠತ್ತುಳ್ಳ ಗುರುಗಳ ಉಂಡೋ" - ನಾಣಚ್ಚಿ ಮಠದ ಗುರುಗಳ ದಯಮಾಡಿಸಿದ್ದಾರೆಯೇ?

**ಹೆಗ್ಗಡಹಳ್ಳಿ ಮಠ:** ಶ್ರೀ ಶೈಲ ಪೀಠದ ಶಾಖೆಗೆ ಸೇರಿದ (ಈಗಿನ ಹಾಸನ ಜಿಲ್ಲೆಯ) ಈ ಮಠ ಒಂದು ಕಾಲಕ್ಕೆ ಕೊಡಗಿನ ಗಡಿಯ ಮಠವಾಗಿತ್ತು.

ವೀರರಾಜೇಂದ್ರ ಒಡೆಯ ಈ ಮಠಕ್ಕೆ ಜಹಗೀರು ನೀಡಿದ್ದ. ವಾರ್ಷಿಕವಾಗಿ ಮಕರ ಸಂಕ್ರಾಂತಿಯ ಮರುದಿನ ನಡೆಯುವ ಗೊಡ್ಡ ದೊಡ್ಡಯ್ಯನ ಜಾತ್ರೆ (ಈಗ ಹಾಸನ ಜಿಲ್ಲೆ, ಕೊಡಗಿನ ಕನ್ನಾಂಬ ದೊಡ್ಡಯ್ಯನಿಗೆ ಇದರ ಸಂಬಂಧವಿದೆ) ಹಾಗೂ ಶನಿವಾರಸಂತೆ ಬಳಿಯ ಹುಲುಕೋಡಯ್ಯನ ಜಾತ್ರೆಯೂ ಈ ಮಠದ ಸಾಂಸ್ಕೃತಿಕ ಸಂಬಂಧವಿದ್ದು ಅಂದು ಗುರುಗಳು ಅಲ್ಲಿಗೆ ದಯೆ ಮಾಡಿಸಲೇಬೇಕು. ಮಠದ ವಿಶೇಷವೆಂದರೆ ಹರಿಜನರಿಗೆ ಕೊದೀವಳಿ-ಕನೆಯ ದೀಕ್ಷೆ ನೀಡಿ ಮುಖ್ಯ ಸ್ಥಳವನ್ನಾಗಿ ಮಾಡಿ ಮಠದ ಉತ್ತಮಾದಿ ಜಾತ್ರೆಗಳಲ್ಲಿ ಗುರುಗಳೊಡನೆ ಪಾಲ್ಗೊಳ್ಳುವಂತೆ ಮಾಡುವುದು, ಅವರಲ್ಲಿ ಹವ್ಯ ಕವ್ಯಾದಿಗಳನ್ನ ನಡೆಸಲು ಅಧಿಕಾರ ನೀಡುವುದು. ಅವರು ಸನ್ಯಾಸರಿಗಳೂ ಹೌದು

**ಚಂಗಡಹಳ್ಳಿಮಠ:** ಮೊದಲು ಕೊಡಗಿಗೆ (ಇಂದು ಹಾಸನ ಜಿಲ್ಲೆಗೆ) ಸೇರಿದ್ದ, ಚಿತ್ರದುರ್ಗದ ಜಗದ್ಗುರುಗಳ ಖಾಸಾಮಠ ಕ್ರಿ.ಶ. ೧೭೩೦-೫೦ರ ಕಾಲದ್ದು, ಇಲ್ಲಿ ಮುರುಘಾ ಸಂಪ್ರದಾಯದ ೧೧ನೇ ಜಗದ್ಗುರುಗಳ ಗದ್ದುಗೆ ಇದೆ (ಶಿರಹಟ್ಟಿ ಶಿವಲಿಂಗ ಸ್ವಾಮಿಗಳು) ಮಠದ ಪ್ರವೇಶ ದ್ವಾರದ ಬಳಿ ಶಾಸನವೊಂದಿದ್ದು ಸಂಬಂಧಿಸಿದ ಕೆರೆಯ ವಿಷಯವನ್ನು ತಿಳಿಸುವಂತಿದೆ. ಕೊಡಗಿನಲ್ಲಿ ಈ ಮಠಕ್ಕೆ ಸೇರಿದ ಜಮೀನು ಇದೆ.

**ರಾಜಾಪುರದಮಠ:** ಹೇಮಾವತಿ - ಯಗಚಿ ನದಿಗಳ ಸಂಗಮದ ಬಳಿ ಕೊಡಗಿಗೆ ಸೇರಿದ್ದ ತೇಜೂರು ಮಾಯಿ ಗೌಡನ ರಾಜಾಪುರ ಮಠ ಇತ್ತು. ಅಣಕಟ್ಟಿನಲ್ಲಿ ಅದು ಮುಳುಗಿದ ಮೇಲೆ ಬಾಳೆಹೊನ್ನೂರು ಶಾಖೆ ಶಿಷ್ಯ ವರ್ಗದ ಈ ಮಠವನ್ನು ಶಿಷ್ಯಮಂಡಲಿ ಅಪೇಕ್ಷೆಯ ಮೇರೆಗೆ ೧೯-೪-೧೯೫೦ರಲ್ಲಿ, ಕೊಡಗಿನ ಶಿಡುಗಳಲೆ ಮಠ ಪಟ್ಟದ ಬಸವರಾಜ ದೇಶಿಕೇಂದ್ರದಿಂದ, ಶ್ರೀ ಚಂದ್ರಶೇಖರ ಸ್ವಾಮಿಗಳಿಗೆ ಶಿವದೀಕ್ಷಾ ಪಟ್ಟಾಭೀಷೇಕವಾಗಿ ಇಲ್ಲಿ ಮಠ ಸ್ಥಾಪನೆಗೊಂಡಿತು.

**ಮೈಸೂರಿನ ಕೊಡಗು ಮಠ:** ಇದಕ್ಕೆ ಕಾಂತಿ ಮಹಾಸ್ವಾಮಿಗಳ ಮಠ ಎಂಬ ಹೆಸರೂ ಇದೆ. ಮೈಸೂರಿನ ಬಸವೇಶ್ವರ ರಸ್ತೆಯಲ್ಲಿದ್ದು ಮಹಾರಾಜರ ಕುದುರೆಯನ್ನ ಪಳಗಿಸಿ ತೋರಿಸಿದ ಸಹಾಸಕ್ಕಾಗಿ ಸ್ವಾಮಿಗಳಿಗೆ ಜಹಗೀರು ನೀಡಿದರಂತೆ. ಮಠದ

ವತಿಯಿಂದ ದಾಸೋಹ ನಡೆಸುತ್ತಿದ್ದರು. ಈಗ ಸಂಸಾರಿ ಮಠವೂ ಆಗಿದೆ. ಸೋಮವಾರ ಪೇಟೆ ಮಠದೊಡನೆ ಸಮಬಂಧವು ಇತ್ತು.

**ಸಂಗಮ ಪಟ್ಟದ ಮಠ:** ಶ್ರೀ ಮಂಗಲ ನಾಡಿನ ನಾಲ್ಕೇರಿ ಗ್ರಾಮದಲ್ಲಿ ೧೯೭೪ರಲ್ಲಿ ನದಿಸಂಗಮದ ಬಳಿ ನಿರ್ಮಿತವಾಯಿತು. ೪-೫ ವರ್ಷಗಳ ಕಾಲ ಸ್ವಾಮಿಗಳು ಅಲ್ಲಿದ್ದು ಈಗ ಬಿಟ್ಟು ಹೋಗಿದ್ದಾರೆ.

**ಸಿದ್ಧೇಶ್ವರ ಮಠ:** ಕೊಡಗು ಶ್ರೀ ರಂಗ ಪಟ್ಟಣ - ಮಾಲ್ವಾರ್ ಆಚೆ ಸಿದ್ಧೇಶ್ವರ ಬೆಟ್ಟದಲ್ಲಿ ಸಿದ್ಧೇಶ್ವರ ಗದ್ದುಗೆ ಮುರುಘಾಸಂಪ್ರದಾಯದ ಮಠವೊಂದು ೧೭ನೇ ಶತಮಾನದಲ್ಲಿ ಇತ್ತು ಎಂಬುದು ಪ್ರತೀತಿಯಲ್ಲಿದೆ.

ವೀರರಾಜ ಪೇಟೆ ತಾಲೂಕಿನಲ್ಲಿ 18, ಮಡಿಕೇರಿ ತಾಲೂಕಿನಲ್ಲಿ 18 ಹಾಗೂ ಸೋಮವಾರ ಪೇಟೆ ತಾಲೂಕಿನಲ್ಲಿ 55 ಮಠಗಳು ಕಾಣಬರುವಲ್ಲಿ ಐತಿಹಾಸಿಕ ಎಳೆಯನ್ನು ಗಮನಿಸಬಹುದು. ಅಂದರೆ ಉತ್ತರ ಕೊಡಗಿನ ಭಾಗವು ಹಾಲೇರಿ ಅರಸರ ಮುನ್ನವೆ ಹೆಚ್ಚುಕಾಲ ವೀರಶೈವ ಚಂಗಾಳ್ವಾರಸರ ಆಡಳಿತಕ್ಕೆ ಇದ್ದುದು ಈ ಸಂಖ್ಯೆಗೆ ಕಾರಣ ತಿಳಿಸುವಂತಿದೆ. ದ. ಕೊಡಗಿನಲ್ಲಿ ಪ್ರಭಾವ ಕಡಿಮೆ ಕಾಣುತ್ತದೆ. ಅಲ್ಲದೆ ಈ ಎರಡೂ ಅರಸು ವಂಶಗಳು ಕೆಳದಿ ಅರಸರಂತೆಯೇ -ಗುರು-ವಿರಕ್ತ ಮಠಗಳ ಸಮನ್ವಯವನ್ನೂ ಪೋಷಿಸಿರುವುದನ್ನು ಕಾಣಬಹುದು.

ಒಟ್ಟಾರೆ ಚಂಗಾಳ್ವ-ಹಾಲೇರಿ ಅರಸರ ಕೊನೆಯವರಿಗೂ ವೀರಶೈವ ಮಠಗಳಿಗೆ ರಾಜಪೋಷಣೆ ದೊರೆತು ನಂತರ ಅವುಗಳ ಪ್ರಭಾವ ಇಳಿಮುಖವಾದರೂ ತಮ್ಮ ಅಸ್ತಿತ್ವವನ್ನೂ ಪೂರ್ಣ ವಾಗಿ ಅಳಿಸಿಕೊಳ್ಳಲಿಲ್ಲ. ಅವು ವೀರಶೈವ ಧರ್ಮದ ಸಸಿಗಳನ್ನು ಸಾಂಸ್ಕೃತಿಕ ವೃಕ್ಷದ ಪುಷ್ಪಗಳನ್ನಾಗಿ ಬೆಳೆಸಿದುವೇ ವಿನಃ ಒತ್ತಾಯದ ಮ.ಶಾಂತರದ ಮುಳ್ಳಾಗಿ ಕೊಡಗಿನಲ್ಲಿ ಬೆಳೆಯಲಿಲ್ಲ. ಆಳಿದ ವೀರಶೈವ ಅರಸು ವಂಶಗಳೂ ಕೂಡ ಸಾಮಾನ್ಯತ ಮತಾಂತರದ ಒತ್ತಾಯದ ತಿಳಿಗೇಡಿ ಕೆಲಸಕ್ಕೆ ಕೈ ಹಾಕದೆ, ರಾಜಕುಟುಂಬದ ವೈವಾಹಿಕ ಸಂಬಂಧಕ್ಕೆ ಮಾತ್ರ ಸೀಮಿತಗೊಳಿಸಿಕೊಂಡರು. ಈ ಅರಸು ಕೂಡ

ತಮ್ಮ ಸಾಂಸ್ಕೃತಿಕ ಕ್ಷೇತ್ರವಾಗಿದ್ದ ಈ ಅನೇಕ ಮಠಗಳ ವಾಸ್ತವವನ್ನೂ, ದೇಗುಲ, ವಾಸ್ತವವನ್ನು ಇಂಡೋ-ಇಸ್ಲಾಮಿಕ್ ಶೈಲಿಗೆ ಅಳವಡಿಸಿರುವುದು ಸಮನ್ವಯ ದೃಷ್ಟಿಯದ್ದೇನಿರಬೇಕಾಗಿದೆ. ಇಲ್ಲಿನ ವೀರಶೈವ ಮಠಗಳು ಸಾಮಾನ್ಯ ಜನತೆಯ ಮೇಲೆ ತಮ್ಮ ಸಾಂಸ್ಕೃತಿಕ ಚಹರೆಗಳನ್ನು ಭೌಳವಾಗಿ ಒತ್ತಿದಂತೆ, ಅವರ ಜನಪದ ಸಂಸ್ಕೃತಿಯಲ್ಲಿ ಮಿಳಿತವಾಗಿ ಅದನ್ನು ತಮ್ಮಲ್ಲಿಯೂ ಅಳವಡಿಸಿಕೊಂಡುದನ್ನು, ಹುತ್ತರಿ, ತುಲಾಸಂಕ್ರಮಣ, ಸುಗ್ಗಿಕಟ್ಟೆಹಬ್ಬ, ಮದ್ದಿನ ತೆಕ್ಕಿ ತರೆ-ಕೋಲ ಕಟ್ಟಿಸುವಿಕೆಯನ್ನು ಮಠಗಳು ಅಚರಿಸುತ್ತಿದ್ದ ಬಗೆಯಿಂದ ಕಾಣಬಹುದು. ಹಾಗೆಯೇ ಕೊಡಗಿನ ಜನತೆ, ಮಠದ ಸ್ವಾಮಿಗಳನ್ನು ಹುತ್ತರಿಯ ಆಶೀರ್ವಾದದ ಕೋಲು ಪಡೆಯಲು, ಕೈಮುಟಗಳ ಸಂಸ್ಕಾರ ದೇಗುಲಗಳ ಆರಾಧನೆ-ಉದ್ಘಾಟನೆಗೆ

ಕರೆದೊಯ್ಯುತ್ತಿದ್ದು ಮನೆಗಳಲ್ಲಿ ಭಸ್ಮ ಸಂಪುಟಗಳ ನಿರ್ವಹಣೆ, ಮಠಕ್ಕೆ ಹುತ್ತರಿ ಕದಿರು ತಂದು ಪೂಜೆಗಿಟ್ಟು ಒಯ್ಯುವುದು ಆ ಮಠಗಳ ಸಾಂಸ್ಕೃತಿಕ ಪ್ರಭಾವದ ನಿದರ್ಶನವಾಗಿದೆ. ಇದೊಂದು ರೀತಿ ವಿನಿಮಯ ಪ್ರಭಾವ. ಇಂದಿನ ಅಗತ್ಯಗಳಿಗೂ ಈ ಮಠಗಳು ಅನುವಾಗಿ, ವಿದ್ಯಾದಾನ-ಶಾಲಾ ನಿರ್ವಹಣೆ, ವಿದ್ಯಾರ್ಥಿವೇತನ ನೀಡಿಕೆ, ಶಿಲಾಭಿವೃದ್ಧಿಗೆ ಕೊಡಗು, ಶಿವಾನುಭವ ಗೋಷ್ಠಿಗಳ ನಿರ್ವಹಣೆ, ವಿಧವಾ ವಿವಾಹ ಇತ್ಯಾದಿ ಸಾಂಸ್ಕೃತಿಕ, ಶೈಕ್ಷಣಿಕ ಸಾಮಾಜಿಕ ಸೇವೆಗಳ ಮೂಲಕ ಸ್ಪಂದಿಸಿ ವರ್ತಮಾನಕ್ಕೂ ಪ್ರಸ್ತುತವೆನಿಸಿಕೊಂಡಿವೆ. ಅಲ್ಲದೆ ಕೊಡಗಿನಲ್ಲಿ ಕನ್ನಡದ ವಾತಾವರಣವನ್ನು ಮೂಡಿಸುವಲ್ಲಿ ತಮ್ಮ ದೇಣಿಗೆಯನ್ನು ನೀಡಿವೆ. ಸಾಂಸ್ಕೃತಿಕ ಪ್ರತಿಷ್ಠಾನವನ್ನು ರೂಪಿಸಿದೆ.

ಎಲ್ಲಾ ವೀರಶೈವ ಮಠಗಳ ಗೋಷ್ಠಾರೆಯನ್ನು ಹೀಗೆ ಸೂಚಿಸಬಹುದು

ಸಂಪ್ರದಾಯ	ಸಾಮಿಗಳ ರೆಪ್ಪೆ	ಸಂಸಾರಿ ಮಠ	ಪರಾಧೀನ / ಮುಳುಗಡೆ	ಒಟ್ಟು
1. ಬಾಳೆಹೊನ್ನೂರು	1	16 + 1	8	26
2. ಶ್ರೀ ಶೈಲ ಶ್ರೀ ಶೈಲ ನಿಡುಮಾಮಿಡಿ		1 + 1	6	10
		1	1	
3. ಉಜ್ಜಯಿನಿ	3	2	3	8
4. ಚೀಲಾಳಸಮಯ	3	3	15 + 3	24
5. ಮುರುಘಾನಮಯ	6	2 + 1	4	13
6. ಬೆಟ್ಟದ ಪುರ ಲೀಲಾಸಮಯ	-	-	3	3
7. ಅನಿಶ್ಚಿತ ಜಂಗಮ ಮಠಗಳು	1	1 + 1	2 2	7
ಒಟ್ಟು	14	30	47	91



## ಅಡಿ ಟಿಪ್ಪಣಿಗಳು

1. ಡಿ.ಎನ್. ಕೃಷ್ಣಯ್ಯ: 'ಕೊಡಗಿನ ಇತಿಹಾಸ', ಮೈಸೂರು, ೧೯೭೪, ಪು. ೪೪
2. ಶ್ರೀ. ಜಚನಿ 'ಚಂದ್ರಗುಂಡ ಶಿವಾಚಾರ್ಯ', ಜಚನಿ ಪ್ರಸ್ತುತ ಭಂಡಾರ, ಬೆಂಗಳೂರು ೧೯೭೪, ಪು.೬, ೨೩, ೨೫; ಮತ್ತು 'ಯುಗಪುರುಷ ಶ್ರೀ ವಿರೂಪಾಕ್ಷ ದೇಶಿಕೇಂದ್ರರು', ಶ್ರೀ ಜಚನಿ ಅಧ್ಯಯನ ಪೀಠ - ಸಂಶೋಧನಾ ಸಂಸ್ಥೆ, ಬೆಂಗಳೂರು, ೧೯೯೦, ಪು ೨
3. Coorg District Gazetteer, Bangalore, 1965 P. 43-45
4. 'ಕೊಡಗಿನ ಕೊಲೆಕಲ್ಲುಗಳು' ಹರತಿಸಿರಿ (ಹೆಚ್.ವಿ. ವೀರನಾಯಕ 'ಹರತಿ' ನೆನಪಿನ ಸಂಪುಟ) ಹರ್ತಿಕೋಟೆ, ೧೯೮೭, ಪು. ೭೦೦
5. ಎಂ.ಜಿ. ನಂಜುಂಡರಾವ್, 'ಶ್ರೀ ನಿಡುಮಾಮದಿ ಶ್ರೀ ಶೈಲ ಪೀಠ ಪರಿಚಯ' ಮಾಮಿಡಿ, ಸಂ. ೪, ಸಂ. ೧೬, ೧೯೮೪, ಗೂಳೂರು ಪು. ೪೭
6. ಎ.ಕ. ಸಂಪುಟ ೧ (ಪರಿಷ್ಕೃತ) ಯಡೂರು ೭೨ 'ಹರತಿಸಿರಿ' ಪು. ೭೧೬
7. ಅದೇ ಸಂದಿಗುಂದ ೮೩
8. ಅದೇ, ಗಣಗೂರು ೫೭
9. ಅದೇ, ಚೇರಲಸಿರಿಮಂಗಳ ೩೫
10. 'ಕೊಡಗಿನ ಕೊಲೆಕಲ್ಲುಗಳು', : 'ಹರತಿಸಿರಿ' ಅದೇ, ಪು ೭೦೦, ೭೪೫
11. ಕೆಳದಿಗುಂಡಾಜೋಯಿಸ್ : 'ಇಕ್ಕೇರಿಯ ಐತಿಹಾಸಿಕ ಹಿನ್ನೆಲೆ,' ಕೆಳದಿ, ೧೯೨೫, ಪು, ೭೫
12. ತಾಮ್ರಹದ್ದು ಮಠದ ಮುಖ್ಯಸ್ಥ ಜಂಗಮರ ಶ್ರೀ ಚನ್ನಾವೀರಯ್ಯ ಅವರು ತಿಳಿಸಿದ್ದು
13. ಡಿ.ಎನ್. ಕೃಷ್ಣಯ್ಯ: ಅದೇ ಪು. ೧೨೦ ರೀತ್ಯ, ಹಾಲೇರಿ ಒಡೆಯರ ಅಂಗಣದಲ್ಲಿ ಬೆಳಗಿನ ಜಾವದಲ್ಲಿ ಕಂಚಿನ ಕೊಂಬನ್ನು ಜೋರಾಗಿ ಊದಿದಾಗ ಆ ಸ್ವರವು ಎಲ್ಲಿಯವರೆಗೆ ತಲುಪಿತೋ ಆ ಸೀಮೆಯೆಲ್ಲಾ ಒಂದು ಕೊಂಬು ಆಯಿತು. ಅಲ್ಲಿ ಕೊಂಬು ಊದಿ ಆ ಸ್ವರವು ಮುಂದೆ ಎಲ್ಲಿ ನಿಂತಿತೋ ಅದು ಮುಂದಿನ ಕೊಂಬು ಆಯಿತು. ಹೀಗೆ ಕೊಡಗು ದೇಶದಲ್ಲಿ ೧೨ ಕೊಂಬುಗಳಾದುವು.
14. Coorg Memoirs, 1869, P. 175-176
15. ಡಾ: ಶ್ರೀ. ಜಚನಿ : 'ರುದ್ರ-ಭದ್ರ-ರೇಣುಕ' ಮಾಮಿಡಿ ಪ್ರಕಾಶನ, ಬೆಂಗಳೂರು ೧೯೮೫, ಪು- ೬೩
- 16-17. ಡಾ|| ಎಚ್.ಎಂ. ಮರುಳಸಿದ್ಧಯ್ಯ: 'ವೀರಶೈವ ಮಠಗಳ ಸಾಮಾಜಿಕ ಹೋಣೆಗಾರಿಕೆ', ಉಪನ್ಯಾಸ ಸಂಚಯ, (ಸಂ): ಟಿ.ಆರ್. ಮಹದೇವಯ್ಯ, ಶ್ರೀ ಸರ್ವಭೂಷಣ ಮಠ, ಬೆಂಗಳೂರು ೧೯೯೧, ಪು. ೨೬೯
18. ಎ.ಕ. ಸಂಪುಟ ೧, ಅಬ್ಬಿ ಮಠ ೭೭
19. ಈ ದಾಖಲೆಯನ್ನು ಹೊಸಪಟ್ಟಣದ ಶ್ರೀ. ಬಿ.ಕೆ. ವೀರರಾಜು ಅವರು ತೋರಿಸಿದರು.
20. ಕೀರಳ ಹಾಗೂ ದ.ಕ.ಜಿಲ್ಲೆಯ ದೈವಗಳಿಂದ ಪ್ರಭಾವಿತರಾಗಿ ಕಟ್ಟಿಸುತ್ತಿದ್ದ, ಚಾವುಂಡಿ, ನಟ್ಟುಟ್ಟಿ, ಬೈರವ, ಮಂಡಣಿ ಮೂರ್ತಿ ಕುಟ್ಟಿಚಾತ, ಪೊಟ್ಟುಕುಳಿಯ, ವಿಷ್ಣುಮೂರ್ತಿ, ಪಂಜುರ್ಲಿ ಮುಂತಾದ ವಿಧದ ಕೋಲಗಳು
21. ಎ.ಕ. ಸಂಪುಟ ೮, (ರೈಸ್ ಆವೃತ್ತಿ), ನಗರ 32
22. ಎ.ಕ.ಸಂಪುಟ ೧, ಹೆಗ್ಗಡಹಳ್ಳಿ ೪೦, ೪೧
- 23-24. ಎ.ಕ. ಸಂಪುಟ ೧ ದನಗಲ್ಲು ೧೦೩, ೧೦೪
25. 'ಗುರುಪುರ ಮಠದ ಇತಿಹಾಸ' ಬಸವಪಥ, ಬೆಂಗಳೂರು, ೧೯೮೦? ಪು. ೮೮
30. ಕೆಳದಿಗುಂಡಾಜೋಯಿಸ್: ಇಕ್ಕೇರಿಯ ಐತಿಹಾಸಿಕ ಹಿನ್ನೆಲೆ, ಅದೇ, ಪು. ೩೫, ೫೨